

## Mkpughe

### *Ihe e dere n'akwukwo a*

<sup>1</sup> Mkpughe banyere Jisosh Kraist, nke Chineke nyere ya igosi ndi ohu ya, ime ka ha mata ihe ndi ahụ na-aga ime n'oge na-adighi anya. O mere ka amata nke a site na izite mmuo ozi ya ka o biakwute ohu ya Jon,

<sup>2</sup> onye a gbara ama banyere ihe niile o huru, okwu Chineke, na ogbugba ama Jisosh Kraist.

<sup>3</sup> Ngozi na-adiri onye ahụ na-aguputa okwu ndi a di n'amuma a. Ngozi na-adikwara ndi na-anu ya, ma nabata ihe e dere n'ime ya n'obi ha. N'ihu na oge mmezu ha di nso.

### *Ekele na otuto*

<sup>4</sup> O bu m Jon na-edede akwukwo a,

Na-edere ya nzuko asaa di na mpaghara Eshia:

Ka amara na udo nke sitere na Onye ahụ na-adị, Onye ahụ dikwaari, na Onye ahụ na-aga ibia diri unu, sitekwa n'ebe Mmuo asaa\* ahụ na-eguzo n'ihu ocheeze ya,

<sup>5</sup> sitekwa n'aka Jisosh Kraist, onye bu onyeama kwesiri ntukwasị obi, na onye mbu sitere na ndi nwuru anwu bilie, nakwa onye na-achị ndi eze niile nke uwa.

---

\* **1:4** N'akwukwo Nso, asaa di ka onuogugu na-egosiputa izuoke.

Nye onye ahụ hụrụ anyị n'anya ma meekwa ka anyị site n'ọbara ya nwere onwe anyị pụọ na mmehie.

<sup>6</sup> O mere ka anyị buru alaeze, ndi nchuaja nye Nna ya bu Chineke. O bu ya ka otuto niile na ike niile diiri ruo mgbe niile ebighi ebi. Amen.

<sup>7</sup> "Lee, o na-abia ya na igwe ojii.†

Anyanile ga-ahukwa ya,  
o buladi ndi ahụ niile mapuru ya ahụ, ha ga-ahụ ya."‡

Mmadu niile no n'ụwa "ga-erukwa uju n'ihia ya."

Otu a ka o ga-adị! Amen.

<sup>8</sup> Otu a ka Onyenwe anyi Chineke kwuru, "Abu m Alfa na Omega, onye na-adị, onye ahụ dikwaari, na onye ahụ na-aga ibia, bu onye puru ime ihe niile."

### *Ọhụ Jọn hụrụ banyere Kraist*

<sup>9</sup> Mụ onwe m, Jọn, nwanne unu nwoke, onye unu na ya na-enweko ahuhu na n'alaeze, na ntachiobi nke bu oke anyi n'ime Jisos. Anọ m n'ogbe ala ntakiri mmiri gbara gburugburu a na-akpo Patmos n'ihia okwu Chineke na-agba ama banyere Kraist.

<sup>10</sup> N'ubochi Onyenwe anyi, anọ m n'ime Mmuo ma nu otu oke olu dara uda di ka opi ike n'azu m,

<sup>11</sup> na-ekwu, "Dee ihe i na-ahụ ugbu a n'akwukwo zigara ya nzuko asaa di n'Efesos na

† 1:7 Dan 7:13    ‡ 1:7 Zek 12:10

**Smyrna na Pegamom na Tiatira na Sardis, na Filadelfia na Laodisia.”**

<sup>12</sup> Mgbe m chighariri, lee anya ihu onye na-agwa m okwu, ahuru m ihe idoba oriona asaa e ji olaedo kpuo.

<sup>13</sup> N’etiti ihe idoba oriona ndi a, ahuru m otu onye yiri nwa nke mmadu,§ ka o guzo. O yikwasiri onwe ya uwe mwuda. Ma o nwere ihe okike na-acha olaedo e ji kee gburugburu obi ya.

<sup>14</sup> Isi ya na agiri isi ya na-acha vaa dika ogbo ocha, dika akummiri igwe.\* Anya ya abuo yiri ire oku na-enwusi ike.

<sup>15</sup> Ukwu ya abuo di ka bronzo a nuchasiri nnoo nke oma hichapukwa ya. Olu okwu ya na-ada di ka uzu mmiri na-achi achi.

<sup>16</sup> O jidere kpakpando asaa n’aka nri ya, mma agha di nko nwere ihu abuo sikwa n’onu ya na-aputa. Ihu ya na-egbu maramara dika anyanwu na-acha n’ike ya niile.

<sup>17</sup> Mgbe m huru ya, adara m n’ala n’ukwu ya dika onye nwuru anwu. Ma o weere aka nri ya metu m n’ahu na-ekwu si, **“Atula egwu. Abu m Mmalite na Ogwugwu.**

<sup>18</sup> **Abu m onye ahụ na-adi ndu. Anwuru m anwu, ma lee, ana m adi ndu ruo mgbe niile ebighi ebi. O bukwa m ji otughe igodo nke onwu na nke oku ala mmuo.**

<sup>19</sup> **“Ya mere, detuo ihe niile i hurula, ihe di ugbo a na ihe gaje ime na mgbe na adighi anya.**

<sup>20</sup> **Nke a bu ihe omimi nke kpakpando asaa ahụ i huru n’aka nri m, na ihe idoba oriona asaa ndi**

---

§ 1:13 Dan 7:13 \* 1:14 Nke a ka ndi ocha na-akpo snoo.

ahụ pụtara. Kpakpando asaa ahụ bụ ndị mmuọ ozi ụlọ nzuko asaa ahụ. Osisi oriọna asaa ahụ bụ ụlọ nzuko ndị ahụ n'onwe ha.

## 2

### *Nzuko di n'Efesos*

<sup>1</sup> “Dee akwukwo nye mmuọ ozi ụlọ nzuko di n'Efesos, si ya:

Ihe ndi a bu okwu si n'onu onye ahụ na-ejide kpakpando asaa n'aka ya, ma na-ejegharikwa n'etiti ihe idoba oriọna olaedo asaa ndi ahụ.

<sup>2</sup> Amaara m ihe niile banyere oru gi niile. Ahukwala m irusi oru ike gi na ntachiobi gi. Amaara m na i dighi anagide ndi ajo omume, na i nwaleela ndi ahụ niile na-akpo onwe ha ndi ozi, ma ha abughị ndi ozi n'ezie, choputakwa na ha bu ndi ugha.

<sup>3</sup> I jirila ntachiobi nagide nhuju anya n'ihhi aha m, ma ike agwughị gi.

<sup>4</sup> Ma enwere m ihe ndi a megide gi. I hapula ihunanya mbu ahụ i nwere.

<sup>5</sup> Cheta onodu i si na ya daa. Chegharia, mekwa ihe ndi ahụ i na-eme na mbu. O buru na i meghi otu a, aga m abia wepu ihe idoba oriọna gi site n'onodu ya.

<sup>6</sup> O buladi otu a, o nwere ihe ufodu di mma banyere gi. I kporo oru ojo nke ndi Nikolaitan asi, dika mu onwe m si kpo ya asi.

<sup>7</sup> Onye obula nwere nti, ya nuru ihe Mmuo Nso na-agwa nzuko. Onye ahụ na-emeri emeri

ka m ga-enye ike iri mkpuru sitere n'osisi ndu ahụ nke di na paradais nke Chineke.

### *Nzuko di na Smyrna*

<sup>8</sup> “Dee akwukwo nye mmuo ozi ulo nzuko di na Smyrna, si ya:

Ihe ndi a bu okwu ahụ bu Mmalite na Ogwugwu ihe niile. Onye nwuru anwu ma dikwa ndu ozo.

<sup>9</sup> Amaara m mkpagbu gi niile na ida ogbenye gi. Ma n'ezie, i bu ogaranya. Amaara m ihe banyere nkwuto niile ndi ahụ na-akpo onwe ha ndi Juu na-ekwuto gi, ma ha abughị ndi Juu, n'ezie ha bu ulo nzuko ekwensu.

<sup>10</sup> Atukwala egwu n'ih ihe ahụ gaje ibiakwasị gi. N'ih na ekwensu n'onwe ya gaje ime ka a tuba ufodu n'ime ndi gi n'ulo mkporo, ka o jiri ya nwalee gi. A ga-akpagbu unu abali iri. Ma gosi onwe gi onye kwesiri ntukwasị obi, o buladi ruo mgbe onwu ga-abiakwasị gi. Emesia, a ga m enye gi okpueze ahụ, bu ndu.

<sup>11</sup> Onye obula nwere nti ya nuru ihe Mmuo Nso na-agwa nzuko niile. Onye obula na-emeri emeri, onwu nke ugboro abuo agaghị emekpa ya ahụ.

### *Nzuko di n'obodo Pegamom*

<sup>12</sup> “Dee akwukwo nye mmuo ozi ulo nzuko di Pegamom, si ya:

Ndi a bu okwu si n'onu onye ahụ ji mma agha ahụ di nko nke nwere ihu abuo n'aka ya.

13 Amaara m ebe i bi, bụ obodo ebe ekwensu nwere ocheeze ya. Ma ị na-anogidesi ike n'aha m. Ị juru ịgonari okwukwe gi n'ime m, o buladi n'oge Antipas onyeama m kwesiri ntukwasị obi, bụ onye e gburu n'obodo unu, ebe ekwensu bi.

14 Ma enwere m ihe ole ma ole megide gi. I nwere ufodu mmadu ebe ahụ, ndi jidesiri nkuzi Belam ike, bụ onye kuziiri Balak ka o raa umu Izrel ura nke mere ka ha mehie, rie ihe a churu n'aja nye arusi, kwaakwa iko.\*

15 N'otu aka ahụ, i nwekwara ufodu mmadu ndi jidesiri nkuzi Nikolaitan ike.

16 Ya mere, chegharia! Ma o bughị otu a, aga m abiakwute gi osiso jiri mma agha di m nonu buso ha agha.

17 Onye obula nwere nti, ya nuru ihe Mmuo Nso na-agwa nzuko niile. O bu naani onye na-emeri emeri ka m ga-enye ufodu n'ime achicha mana ahụ e zoro ezo. Aga m enyekwa onye ahụ ezi nkume ocha ahụ, nke edekwasiri aha oheru n'elu ya, nke onye obula ozọ na-agahi amata, kara onye ahụ natara ya.

### *Nzuko di n'obodo Tiatira*

18 "Dee akwukwo nye mmuo ozi ulo nzuko di na Tiatira, si ya:

---

\* **2:14** O bu Belam kuziri Balak uzu o ga-esi rara ndi Izrel nye na nupu isi megide iwu Chineke nyere ha banyere ife arusi, n'akwukwo Onu 31:15-16, ikwa iko na ilu di maobu nwunye site na mba ozọ. Iwu ndi a di n'akwukwo Dit 7:3-11.

Ndị a bụ okwu sitere n'aka Okpara Chineke, onye anya ya na-enwuba n'ebe niile dị ka ire ọkụ. Ụkwụ ya kwa na-egbu maramara dị ka bronz a n'ụchara nke ọma.

19 Amaara m ọrụ gị niile, na ihunanya gị, na okwukwe gị. Amakwaara m ije ozi gị na ntachiobi gị, na-ahụkwa na ị na-arụ ọrụ ugbu a karịa ka i mere na mbụ.

20 Ma enwere m ihe ndị a megide gị. Ị na-anabata nwanị ahụ a na-akpọ Jezebel, onye na-ekwuputa na ya bụ onye amụma nwanị†nye ya ohere ka o were nkuzi asị na-eduhie ndị ohu m ụzọ, ka ha kwaa iko, riekwa ihe e ji chụọrọ arụsị aja.

21 Enyela m ya ohere ka o si na mmehie ya chegharịa, ma ọ jụrụ ichegharị site na ndụ ikwa iko.

22 Lee, aga m etinye ya n'ute ahụhụ, meekwa ka ndị ya na ha na-akwa iko taa ahụhụ dị ukwu. Ọ bụ naanị ma ha chegharịrị ka ihe ndị a na-agaghị abiakwasị ha.

23 Ma n'ebe ụmụ ya nọ, aga m etigbu ha ka ha nwụọ. Nzukọ niile ga-amata na abụ m onye na-enyocha mmụọ na mkpuruobi niile. Aga m akwughachikwa onye ọbụla n'ime unu ụgwọ ọrụ kwesiri ọrụ ya.

24 Ugbu a, ana m agwa unu ndị fọdurụ na Tiatira, unu ndị na-agbasoghị ozizi ya, ndị na-amutabekwaghị ihe ndị ahụ ekwensu kpọrọ

---

† **2:20** Onye amụma nwanị Ọ bụ onye amụma ụgha n'ihì na ihe ọ na-akuzi megidere iwu Chineke.

ihe nzuzo dị omimi, †‘O nweghị ibu arọ ọzọ m ga-ebokwasị unu,

<sup>25</sup> ma ọ bughị, unu jidesienụ ihe unu nwere aka ike tutu ruo mgbe m ga-abịa.’

<sup>26</sup> Ma onye ọbụla na-emeri emeri, na-anogidekwa na-eme uche m ruo ọgwụgwụ ihe niile, ka m ga-enye ikike n’ebe mba niile nọ.

<sup>27</sup> Onye ahụ, ‘ga-eji mkpara igwe chia ha, dika mgbe a kụwachara ite aja na mpekele na mpekele.’ § ọ bụladi ka Nna m si nye m ike,

<sup>28</sup> a ga-enye onye nke meririnụ kpakpando ututu.

<sup>29</sup> Onye ọbụla nwere ntị, ya nūrụ ihe Mmụọ Nsọ na-agwa nzukọ niile.

### 3

#### *Nzukọ dị n’obodo Sardis*

<sup>1</sup> “Dee akwụkwọ nye mmụọ ozi ụlọ nzukọ dị na Sardis, si ya:

Ndị a bụ okwu onye ahụ nwere mmụọ asaa nke Chineke na kpakpando asaa.

Amaara m ọrụ gị niile, i nwere aha dika onye dị ndụ ma i bụ onye nwurụ anwụ.

<sup>2</sup> Ugbu a, si n’ura bilite. Mee ka ihe ntakiri ahụ fọdurụ na-achọ inwụ anwụ diri ike. N’ihi na

---

† **2:24** *Ihe nzuzo dị omimi* E nwere ọdị iche n’etiti ihe omimi Mmụọ Nsọ na-ekpughe dị ka e dere n’akwụkwọ 1Kọ 2:10, site n’ihe omimi ndị ọzọ. Ya mere, o ji dị mkpa na mmadụ ga-akpachapụ anya mgbe ọbụla onye dị otu na-achọ imata ụfọdụ ihe omimi, ka ọ rịọ inyeaka mmụọ nsọ. § **2:27** Abụ 2:9



ọ dighị ọrụ gị m hụrụ dị ka ihe zuruoke n'anya Chineke m.

<sup>3</sup> Ya mere, cheta ihe ndị ahụ i natara na nke i nūrū; rube isi nye ya, chegharịakwa. Ma ọ burū na i tetaghị, aga m abiakwute gị dị ka onye ohi, i gaghị amatakwa oge m ji bīakwute gị.

<sup>4</sup> Otu ọ dị, i nwere ufọdụ mmadụ na Sardis ndị na-emerubeghị uwe ha. Ha ga-eyiri uwe ọcha ma soro m jee ije n'ihu na ha bụ ndị kwesiri ekwesi.

<sup>5</sup> Onye ọbụla na-emeri emeri, ka a ga-eyikwasị uwe mwūda ọcha dika ha. Agaghị m ehichapụ aha ya site n'akwukwọ nke ndū ahū, kama aga m ekwuputakwa aha ahū n'ihu Nna m na n'ihu ndi mmuọ ozi niile.

<sup>6</sup> Onye ọbụla nwere nti, ya nūrū ihe Mmuọ nsọ na-agwa nzukọ niile.

### *Nzukọ dị n'obodo Filadelfia*

<sup>7</sup> “Dee akwukwọ nye mmuọ ozi ulọ nzukọ dị na Filadelfia, si ya:

Ndị a bụ okwu onye dị nsọ na onye eziokwu, onye ahū ji ọtughe igodo Devid, nke o ji emeghepū ihe onye ọbụla na-apughị imechi, na nke o ji imechi ihe onye ọbụla na-apughị imeghe.

<sup>8</sup> Amaara m ọrụ gị niile. Lee, edebela m n'ihu gị ọnụ ụzọ nke e meghere emeghe, nke onye ọbụla na-apughị imechi. Amaara m na i nwere ike dị ntakiri, ma i debere okwu m, i gōnarikwaghị aha m.

9 Aga m eme ka ndị ahụ so na nzuko ekwensu, bu ndi na-asị na ha bu ndi Juu ma ha abughị, kama ha bu ndi ụgha, aga m eme ka ha bịa kpọọ isiala nye gi, si otu a ghotā na ahuru m gi n'anya.

10 Ebe i sitere na ntachiobi sọpuru okwu m niile, aga m ekpuchi gi site n'oke mkpagbu ahụ, nke ga-abiakwasị ụwa mgbe a ga-anwale ndi niile bi n'ime ya.

11 Ana m abia osiiso. Jidesienu ihe unu nwere aka ike, ka onye obula ghara inapu gi okpueze gi.

12 Ma onye obula na-emeri emeri, ka m ga-eme ka o buru ogidi n'ime ulonso Chineke m. O gaghị esikwa n'ebe ahụ puo apuo. Aga m edekwasikwa aha Chineke m n'ahu, na aha obodo nsọ Chineke, nke bu Jerusalem ohuru ahụ si n'eluigwe, ebe Chineke no na-aridata. Aha ohuru m ka a ga-edekwasikwa n'ihu ya.

13 Onye obula nwere nti, ya nuru ihe Mmuo Nso na-agwa nzuko niile.

### *Nzuko di n'obodo Laodisia*

14 "Dee akwukwo nye mmuo ozi ulo nzuko di na Laodisia, si ya:

Ndi a bu okwu Amen, onye kwesiri ntukwasị obi, na onye bu ezi onyeama, burukwa isi mmalite ihe niile Chineke kere.

15 Amaara m oru gi niile, na i jughi oyi, i kpoghikwa oku. O gaara adi nnoo mma ma asi na i na-aju oyi ma o bukwanu na-ekpo oku.

16 N'ihì nke a, ebe ì na-ajughì oyi, ì kpoghìkwa oku, ìhe ì dì bụ narañara. N'ihì ya, aga m esi n'onu m gbupu gi.

17 N'ihì na ì na-asì, 'abụ m ogaranya, nwezuò ìhe niile. Mkpá ìhe obula akpakwaghì m.' Ma ì ghotaghì na onye gba aka ka ì bụ. Ì bụ onye e kwesiri ìmere ebere. Ì bükwa ogbenye na onye kpuru isì na onye gba otò.

18 Ana m adu gi odu ka izuta ezigbo olaedo n'aka m, bụ olaedo a nuchara anucha n'ime oku. Mgbe ahụ, ì ga-abukwa ogaranya n'ezie. Ì gaara esitekwa n'aka m zuta akwa ocha na-enweghì ntupo ka ì ghara igba otò, ka ìhere gharakwa ìme gi. Ka ì zurukwa ezigbo ogwu oria anya tee, ka ìbido ihu uzò nke oma.

19 Ndi m huru n'anya ka m na-abara mba na-enyekwa ha ahuhu. Ya mere, nwee inu oku n'obi, cheghariakwa.

20 Lee, ana m eguzo n'onu uzò na-aku aka. O buru na onye obula anu olu m ma meghee uzò, aga m abata soro ya rikoo ìhe, ya onwe ya gasokwa m rie ìhe.

21 Onye obula na-emeri emeri, ka mu ga-enye ikike ka o soro m nodu n'ocheeze m. O buladi dika m meriri sorokwa Nna m nodu n'ocheeze ya.

22 Onye nwere nti, ya nuru ìhe Mmuo Nso na-agwa nzuko niile."

## 4

### *Ocheeze di n'elugwe*

<sup>1</sup> Mgbe ìhe ndi a gasiri, eleliri m anya m hu onu uzò di n'elugwe ka e meghere ya. Uda olu

ahụ m nūrụ na mmalite dara ọzọ, dị ka ụda opi ike si m, “Bịa, gbagota n’ebe a, ka m gosi gị ihe ga-emezuriri mgbe ihe ndị a gasịrị.”

<sup>2</sup> N’otu oge ahụ, e mere ka m nọọ n’ime mmụọ, ma lee, ahurū m onwe m n’eluigwe, hụkwa ka e debere otu ocheeze nke otu onye na-anọkwasi n’elu ya.

<sup>3</sup> Ụdidi onye nọkwasi n’ocheeze ahụ na-egbu nweghenweghe dika nkume dị oke ọñuahia a na-akpọ jaspera na kanelian. Eke na egwurugwu dika nkume oke ọñuahia. Emeraldụ gbara ocheeze ahụ gburugburu.

<sup>4</sup> Iri ocheeze abụọ na anọ ọzọ, gbara ocheeze ukwu ahụ gburugburu. Ndị nọkwasi n’ocheeze ndị a bụ iri ndị okenye abụọ na anọ, ndị yi uwe ọcha. Ha kpukwa okpueze e ji ọlaedo kpụọ n’isi ha.

<sup>5</sup> Mgbe ahụ, ụda dika ụda egbe eluigwe, ya na amụma na-egbuke sitere n’ocheeze ukwu ahụ na-ada na-achapụtakwa. N’ihu ocheeze ukwu ahụ, e nwere oriọna asaa na-enwu ọkụ. Oriọna ndị a bụ mmụọ asaa nke Chineke.

<sup>6</sup> N’ihu ocheeze ahụ e nwere ihe dika oke osimiri e ji enyo mee, nke na-enwu dika kristal.

N’etiti ihu ocheeze ahụ na gburugburu ya, e nwere anụ anọ dị ndụ nwere anya n’akụkụ ahụ ha niile, ihu na azụ.

<sup>7</sup> Nke mbụ n’ime anụ ndị ahụ dị ndụ nwere oyiyi dika ọdum. Nke abụọ dika ehi. Nke atọ nwere ihu yiri nke mmadụ. Nke anọ dika ugo gbasapurū nku ya na-eefe efe.

<sup>8</sup> Nke ọbụla n’ime ihe anọ ndị a dị ndụ nwere nku isii. Anya jupụtara n’ahụ ha niile na n’ime

ha, ọ bụladị n'okpuru nku ha. Ehihie na abalị  
niile, ọrụ ha bụ iti mkpu na-asị,

“ ‘Nsọ, Nsọ, Nsọ

ka Onyenwe anyị Chineke, Onye pụrụ ime ihe  
niile dị,\*

bụ onye ahụ dīkwaari, onye ahụ na-adị, na  
onye ahụ na-aga ịbia.”

<sup>9</sup> Mgbe ọbụla anụ ndị ahụ dī ndụ na-enye onye  
ahụ na-anọkwasi n'elu ocheeze ahụ na-adị ndụ  
ruo mgbe niile ebighị ebi otuto na nsọpuru na  
ekele,

<sup>10</sup> iri ndị okenye abụọ na anọ ahụ na-adakwa  
n'ala n'ihu onye ahụ nọ n'ocheeze na-efe ya  
ofufe, bụ onye ahụ na-adị ndụ ruo mgbe niile  
ebighị ebi. Ha niile n'otu n'otu na-atụda okpueze  
ha n'ihu ya na-abụ abụ na-asị,

<sup>11</sup> “Gị, Onyenwe anyị na Chineke anyị,  
kwesiri ịnara otuto, na nsọpuru, na ike.

N'ihì na gị onwe gị kere ihe niile,  
ọ bụkwa site n'ọchịchọ gị ka e ji kee ha,  
ma meekwa ka ha dīrị ndụ.”

## 5

### *Akwụkwọ kọwara ihe na-aga ime*

<sup>1</sup> Mgbe ahụ, ahuru m akwụkwọ e dere ihe  
ihu na azụ, nke a fụkọrọ afukọ, kakwasikwa ya  
akara asaa, ka ọ dī n'aka nri onye ahụ nọkwasi  
n'elu ocheeze ahụ.

<sup>2</sup> Ahụkwara m otu mmụọ ozi dī ukwu, ka  
ọ na-ekwusa okwu n'oke olu na-asị, “Ọ bụ  
onye kwesiri ịnyakapụ akara ndị a ma saghee  
akwụkwọ ahụ a fụkọrọ afukọ?”

---

\* 4:8 Ajz 6:3

<sup>3</sup> Ma ọ dighi onye ọbụla puru isaghe akwukwo ahụ maọbu ilenye ya anya a huru n'eluigwe, maọbu n'ụwa, maọbu n'okpuru ụwa.

<sup>4</sup> Akwara m akwa n'obi ilu n'ihu na ọ dighi onye ọbụla a huru tozuru oke isaghe akwukwo ahụ maọbu ileba anya n'ime ya.

<sup>5</sup> Mgbe ahụ, otu onye n'ime ndi okenye ahụ gwara m si, "Akwala akwa. Lee, Odu ebo Juda, bu mgborogwu Devid, emeriel. O puru inyaka pu akara asaa ahụ ma saghekwa akwukwo ahụ."

<sup>6</sup> Mgbe ahụ, ahuru m Nwa Aturu na-eguzo n'etiti ocheeze ahụ dika e gburu ya egbu. Anu anu ahụ di ndu na ndi okenye ahụ gbara ya gburugburu. O nwekwara mpi asaa na anya asaa, nke bu mmuo asaa nke Chineke, ndi e zipuru n'ime ụwa niile.

<sup>7</sup> O gara n'ihu were akwukwo ahụ site n'aka nri onye ahụ na-anokwasi n'elu ocheeze ahụ.

<sup>8</sup> Mgbe ọ weere ya, anu anu ahụ di ndu na iri ndi okenye abuo na anu ndi ahụ dara n'ala n'ihu Nwa Aturu ahụ. Ha niile n'otu n'otu jikwa ubo akwara na efere e ji olaedo mee, nke ihe juputara n'ime ha bu uda na-esi isi utu, bu ekpere ndi nsu.

<sup>9</sup> Ha na-abu abu ohuru na-asi,  
 "I kwesiri inara akwukwo ahụ  
 na inyaka pu akara ya,  
 n'ihu na e gburu gi,  
 ma site n'obara gi, i gbataara Chineke ndi  
 mmadu,  
 ndi si n'ebo niile, na asusu niile, na ndi niile,  
 na mba niile.

10 I chikọtaala ha, mee ha otu alaeze na ndị nchụaja na-ejere Chineke anyị ozi.

Ha ga-achikwa achị n'ụwa."

11 Mgbe ahụ, elere m anya, hụ ma nụkwa olu nke otutu ndị mmụọ ozi, nke onuogugụ ha ruru puku kwuru puku, na nde kwuru nde. Ha gbara ocheeze ahụ gburugburu, na anụ anọ ahụ dị ndụ na ndị okenye ahụ.

12 Ha na-abụ abụ n'oke olu na-asị,

"O kwesiri bu Nwa Aturu ahụ e gburu egbu inara ike na akunuba na amamihe na ike na nsopuru na otuto na ngozi."

13 Mgbe ahụ, anuru m ka ihe niile no n'eluigwe na ndi no n'ụwa na ndi no n'okpuru ụwa, na ndi no n'okpuru oke osimiri na-eti mkpu abụ na-asị, "Ka ngozi, na nsopuru niile, na otuto niile, na ike niile

diri onye ahụ na-anokwasị n'occheeze ahụ, na Nwa Aturu ahụ

ruo mgbe niile ebighi ebi!"

14 Anụ anọ ahụ dị ndụ zakwara si, "Amen!" Ndi okenye ahụ dakwara n'ala n'ihu ya kpoọ isiala nye ya.

## 6

### *Akara mechiri akwukwo ahụ*

1 Ahuru m mgbe Nwa aturu ahụ meghere otu n'ime akara asaa ahụ. Otu n'ime anụ anọ ahụ dị ndụ tiri mkpu dika a ga-asị na o bu egbe eluigwe si, "Bia!"

2 Mgbe m lere anya, ahuru m inyinya di ocha. Onye na-anokwasị n'elu ya ji uta n'aka ya. A

tụkwasi kwara okpueze n'isi ya dika onye agha na-meri emeri mgbe niile.

<sup>3</sup> Mgbe o meghere akara nke abuo, ngwangwa, anuru m ka anu nke abuo ahụ n'ime anu anọ ndi ahụ di ndu tiri mkpu si, "Bia!"

<sup>4</sup> Mgbe ahụ, inyinya ozo na-acha obara obara putara. E nyere onye nokwasiri n'elu ya ike iwepu udo n'ụwa nakwa ime ka umu mmadu na-egburita ibe ha. E nyekwara ya mma agha di ukwu.

<sup>5</sup> Ma mgbe o meghere akara nke ato, anuru m ka anu nke ato ahụ di ndu kwuru, "Bia!" Ahuru m inyinya di ojii. Onye na-anokwasị n'elu ya ji ihe otutu abuo n'aka ya.

<sup>6</sup> Anukwara m ihe di ka olu nke sitere n'etiti anu anọ ahụ di ndu na-adaputa si, "Otu ihe otutu kilo\* nke oka wiiti bu ugwo oru otu ubochi,† ihe otutu kilo ato‡ nke oka bali bukwa ugwo oru otu ubochi. Ya mere, unu emebikwala mmanu oliv na mmanya."

<sup>7</sup> Mgbe o meghere akara nke anọ, anuru m ka anu nke anọ di ndu siri, "Bia!"

<sup>8</sup> Elere m anya ma hu inyinya na-acha ntuntu n'ihu m. Aha onye nokwasiri n'elu ya bu Onwu na Oku ala mmuo na-esokwa ya n'azu. E nyere ha ike n'ebe otu uzọ n'uzọ anọ nke ụwa di ka ha jiri mma agha na unwu, na oria ojoo na anu ohia gbuchapu ndi bi n'ime ha.

<sup>9</sup> Ma mgbe o meghere akara nke ise, ahuru m n'okpuru ebe ichu aja mkpuruobi ndi niile

---

\* 6:6 Ihe otutu nta di otu kilo † 6:6 Ya bu, otu denari ‡ 6:6 Ihe otutu di kilo ato



e gburu egbu n'ihì okwu Chineke na n'ihì ịgba ama nke ha jidesiri ike.

<sup>10</sup> Ha jì oke olu tie mkpu na-asị, “Gị, Onye kachasị ihe niile elu, bụ Onyenwe anyị, onye dị nsọ na onye eziokwu, ruo olee mgbe ka ị na-eche ikpe ụwa na ndị bi n'ime ya ikpe ma ọbọkwa ọbọ n'isi ha maka ọbara anyị ha wufuru?”

<sup>11</sup> E nyere ha n'otu n'otu uwe ọcha, a gwakwara ha ka ha zuru ike nwa oge nta, tutu ruo mgbe ọnuọgụgụ ndị ozi ibe ha na ụmụna ha a ga-egbu dika e gburu ha ga-ezu.

<sup>12</sup> Anọkwa m na-ele anya mgbe o meghere akara nke isii ahụ. Nke a mere ka oke ala ọma jijiji dīrī. Anyanwụ gbara ọchịchirī dī ka akwa mkpe e jiri aji mee. E mekwara ka ọnwa chaa uhie uhie dika ọbara.

<sup>13</sup> Mgbe ahụ, kpakpando dī na mbara eluigwe malitere idapụ n'ala dika mkpuru osisi fiig na-achaghī acha si adapụ mgbe oke ifufe na-efegharī ya.

<sup>14</sup> Mbara eluigwe gabigara, dika akwukwo mgbe a na-apiakota ya. Ugwu niile na agwa etiti niile ka e wepukwara site n'ọndu ha.

<sup>15</sup> Ndị eze niile nke ụwa na ndị nọ n'ọchịchī dī iche iche, na ndị ọgaranya, na ndị nọ n'ọndu dī elu, na ndị ọchiagha, na ndị mmadu niile dī iche iche, ndị ukwu ma ndị nta, ndị ohu na ndị nwe onwe ha, ha niile gara zoo onwe ha n'ime ọgba nkume na n'okpuru ugwu,

<sup>16</sup> ha na-etì mkpu na-ariọ ugwu ndi ahụ na-asị, “Dakwasinụ anyi zoo anyi ka onye ahụ nọkwasiri n'elu ocheeze ahụ hapu ihu anyi, ka

oke iwe nke Nwa Aturu ahụ hapu ibiakwasi anyị.

<sup>17</sup> N'ihhi na, lee oke ubochi iwe ha abiala, onye puru igbanari ya?"

## 7

### *Ndi ozi Chineke a kara akara*

<sup>1</sup> Mgbe ihe ndi a gasiri, ahuru m ndi mmuo ozi anọ ka ha guzo n'akuku anọ nke uwa. Ha na-egbochikwa ka ifufe obula ghara ife n'elu ala, na n'elu osimiri, na n'elu osisi.

<sup>2</sup> Mgbe ahụ, ahukwara m mmuo ozi ozo ka o si n'owuwa anyanwu na-aputa, akara Chineke di ndu dikwa n'aka ya. O tikuru ndi mmuo ozi anọ ahụ mkpu, bu ndi ahụ e nyere ike imekpa uwa ahụ, ya na oke osimiri,

<sup>3</sup> na-asị, "Unu emebila uwa maobu oke osimiri maobu osisi obula tutu ruo mgbe anyi kachara ndi ohu niile nke Chineke anyi akara n'egedege ihu ha."

<sup>4</sup> Mgbe ahụ anuru m onuogugu ndi a kara akara ahụ, ha di nari puku mmadu, na iri puku mmadu anọ na anọ, bu ndi sitere n'ebo niile nke Izrel.

<sup>5</sup> Ndi a kara akara site n'ebo Juda di puku mmadu iri na abuo (12,000).

Ndi si n'ebo Ruben dikwa puku mmadu iri na abuo (12,000).

Ndi si n'ebo Gad di puku mmadu iri na abuo (12,000).

<sup>6</sup> E sitere n'ebo Asha hoputa puku mmadu iri na abuo (12,000).

Ndị sitekwara n'ebo Naftalị dị puku mmadụ iri na abụọ (12,000).

E sitere n'ebo Manase\* họtụta puku mmadụ iri na abụọ (12,000).

<sup>7</sup> Ndị si n'ebo Simiọn dị puku mmadụ iri na abụọ (12,000).

Ndị sitere n'ebo Livayi dị puku mmadụ iri na abụọ (12,000).

Ndị si n'ebo Isaka dị puku mmadụ iri na abụọ (12,000).

<sup>8</sup> E sitere n'ebo Zebulon họtụta puku mmadụ iri na abụọ (12,000).

Ndị si n'ebo Josef dị puku mmadụ iri na abụọ (12,000).

Ndị sikwa n'ebo Benjamin dị puku mmadụ iri na abụọ (12,000).

### *Oke igwe ndị yi uwe ọcha*

<sup>9</sup> Mgbe ihe ndị a gasiri, ahuru m oke igwe mmadu, ndi di otutu n'onuogugu nke onye obula na-apughi iguta onu. Ha sitere na mba di iche iche na ebo di iche iche na ndi niile na asusu di iche iche, na-eguzo n'ihu ocheeze ahụ na n'ihu Nwa Aturu ahụ. Ha yikwasiri onwe ha uwe ọcha, jirikwa igu nkwa n'aka ha.

<sup>10</sup> Ma ha ji oke olu na-eti mkpu na-asi, "Nzoputa diri Chineke anyi, onye na-anokwasị n'ocheeze ahụ, dikwara Nwa aturu ahụ."

<sup>11</sup> Ndị mmuọ ozi niile ahụ guzoro ocheeze ahụ gburugburu, ha na ndi okenye ahụ na anu anu

---

\* **7:6** N'ebe a Manase nwa Josef, weere onodu Dan.

ahụ dị ndụ. Ha dara, kpuo ihu ha n'ala n'ihu  
ocheeze ahụ feekwa Chineke ofufe,

<sup>12</sup> na-asị,

“Amen!

Ngọzi niile na otuto niile,

na amamihe niile na ekele niile na nsopurụ niile

na ike niile na ume niile,

dịrị Chineke anyị ruo mgbe niile ebighị ebi.

Amen.”

<sup>13</sup> Mgbe ahụ, otu n'ime ndị okenye ahụ zara  
m sị, “Ị maara ndị ahụ, ndị a e gbokwasiri uwe  
ọcha ahụ, ebee ka ha siri pụta?”

<sup>14</sup> Asiri m, “Onyenwe m, ọ bụ gi maara.”

Ọ siri m, “Ndị a bụ ndị sitere n'ime oke  
mkpagbu ahụ pụta. Ha bụ ndị sachara uwe ha,  
mee ha ka ha diri ọcha site n'ọbara Nwa Aturu  
ahụ.

<sup>15</sup> Ọ bụ nke a mere,

“ha ji guzoro n'ihu ocheeze Chineke

na-eefe ya ofufe eihie na abali n'ime ulonso  
ya.

Onye ahụ na-anokwasị n'elu ocheeze ahụ

ga-ekpuchikwa ha.

<sup>16</sup> 'Agụ agaghị agukwa ha ọzọ.

Akpiri agaghị akpokwa ha nkụ mgbe ọbụla.

Anyanwụ agaghị achakwa ha ọzọ,<sup>†</sup>

okpomokụ ọbụla agaghị erute ebe ha nọ.

<sup>17</sup> N'ihia na Nwa Aturu ahụ nke nọ n'etiti ocheeze  
ahụ

ga-abụ onye ọzọ aturu ha;

'ọ ga-edurukwa ha jee n'isi mmiri nke ndụ ahụ.'<sup>‡</sup>

<sup>†</sup> 7:16 Aiz 49:10    <sup>‡</sup> 7:17 Aiz 49:10

‘Chineke ga-ehichapụkwa anya mmiri ọbụla site n’anya ha.’§”

## 8

### *Nyakapụ akara nke asaa*

<sup>1</sup> Mgbe o meghere akara nke asaa, akukụ niile nke eluigwe dara jụu ruo ihe dị ka iri nkeji atọ.

<sup>2</sup> Ahurū m ndị mmụọ ozi asaa, ndị na-eguzo n’ihu Chineke. E nyere ha opi ike n’otu n’otu.

<sup>3</sup> Mmụọ ozi ọzọ nke ji ite igwe ntakiri e ji ọlaedo kpuọ bịaara guzo n’ihu ebe ichu aja. E nyere ya otutu ụda na-esi isi uto ka o jiri chuo aja, ya na ekpere ndi nsọ niile, n’ebe ichu aja e jiri ọlaedo wuo, n’ihu ocheeze ahụ.

<sup>4</sup> Anwuru oku nke ihe ahụ na-esi isi uto, ya na ekpere ndi nsọ sitere n’aka mmụọ ozi ahụ rigoo elu n’ihu Chineke.

<sup>5</sup> Mgbe ahụ kwa, mmụọ ozi ahụ weere oku sitere n’ebe ichu aja ahụ tinye ya n’ime ite igwe ntakiri ahụ, tuda ya, ka o danye n’ime ụwa. Mgbe o mere nke a, uzu egbe eluigwe dara, amuma gbukwara n’uzo di oke egwu. Ala oma jijiji dakwasikwara ebe niile n’uwa.

### *Ndi mmuọ ozi afuọ opi ike*

<sup>6</sup> Mgbe ahụ, ndi mmuọ ozi asaa ahụ ndi ji opi asaa ahụ jikeere onwe ha ifu opi ike ahụ.

<sup>7</sup> Mgbe mmuọ ozi nke mbu furu opi ike ya, a tudara mkpuru mmiri na oku a gwakotara ya na obara n’ime ụwa. Nke a mere ka otu uzo n’ime uzo ato nke osisi rechapuru oku, e rechapukwara ahija ndu niile oku.

---

§ 7:17 Aiz 25:8

<sup>8</sup> Mgbe mmụọ ozi nke abụọ fụkwara opi ike ya, a tũdara ihe yiri ugwu dị ukwuu na-enwu oku n'ime osimiri. Nke a mere ka otu ụzọ n'ime ụzọ atọ e kere osimiri niile chagharia ghọọ ọbara.

<sup>9</sup> Otu ụzọ n'ime ụzọ atọ nke ihe niile dị ndụ dị n'ime osimiri nwuru. Otu ụzọ n'ime ụzọ atọ e kere ụgbọ mmiri niile dị n'elu osimiri lara n'iyi.

<sup>10</sup> Mgbe mmụọ ozi nke atọ furu opi ike ya, otu kpakpando dịkarisiri ukwuu nke na-enwu dị ka ọwaokụ sitere na mbara eluigwe danye n'ime otu ụzọ n'ime ụzọ atọ e kere iyi niile na isi iyi niile.

<sup>11</sup> Aha kpakpando ahụ bụ Ilu ilu. Otu ụzọ n'ime ụzọ atọ nke mmiri malitere ilu ilu, otutu mmadu nwuru n'ihu mmiri a na-elu ilu.

<sup>12</sup> Mgbe mmụọ ozi nke anọ furu opi ike ya, e mere ka otu akuku n'ime akuku atọ e kere anyanwu gbaa ochichiri. Otu a kwa, otu akuku n'ime akuku atọ e kere onwa gbara ochichiri. Ya na otu akuku n'ime atọ e kere kpakpando niile. Nke a mere ka anyanwu hapu inyekwa ihè ya n'uju dika o si eme na mbu. Otu ụzọ n'ime ụzọ atọ e kere ehie ghokwara oke ochichiri, o dikwa otu a n'oge anyasi.\*

<sup>13</sup> Elere m anya, hu ma nukwa otu ugo ka o nafeghari n'etiti mbara eluigwe na-eti mkpu n'olu ike na-asi, "Ahuhu! Ahuhu! Ahuhu diri mmadu niile bi n'awa n'ihu uda opi ike nke ndi mmuọ ozi atọ ndi a ga-afu."

---

\* **8:12** Opi ike anọ mbu dara metutara ikpe Chineke n'ebe ihe e kere eke di. Ihe a bu ala, na osimiri, na iyi, na ihe ndi di na mbara n'elu, di ka kpakpando, na anyanwu na onwa.

## 9

*Opi ike nke ise*

<sup>1</sup> Mgbe mmuọ ozi nke ise ahụ furu opi ike ya, ahuru m otu kpakpando si n'eluigwe daa n'ala. E nyere ya ihe otughe igodo nke e ji atughe olulu nke Abis\* ahụ.

<sup>2</sup> Mgbe o meghere olulu Abis ahụ, anwuru oku di ukwu sitere n'ime ya puta dika anwuru oku si n'oku icheku oku ya di ukwu, mee ka oke ochichiri kpuchie ihu anyanwu na mbara eluigwe.

<sup>3</sup> Igurube sitere n'anwuru oku ahụ puta fedakwasa uwa. E nyekwara ha ike ita mmadu obula dika akpi si agba mmadu.

<sup>4</sup> E nyere ha iwu si ha emebila ahija ndu obula, maobu osisi na ihe obula a kuru n'ala. Kama oru ha bu ibiakwasi mmadu obula na-enweghi akara Chineke n'egedege ihu ya.

<sup>5</sup> Iwu e nyere ha abughi ka ha gbuo ndi a, kama o bu ka ha mekpaa ha ahụ onwa ise. Mmekpa ahụ ha dika ahụ ufu na nhuju anya nke akpi mgbe o gbara mmadu.

<sup>6</sup> N'ime ubochi ndi ahụ, otutu mmadu ga-achọ iji aka ha gbuo onwe ha ma ha agaghi enwe ike mee ya. Aguu inwu onwu ga-agu ha, ma onwu ga-esi n'ebe ha no wezuga onwe ya.

<sup>7</sup> Igurube ndi a nwere oyiyi di ka inyinya a kwadebere maka ibu agha. Ha nwere ihe yiri okpueze e ji olaedo kpuo n'isi ha. Ihu ha dikwa ka ihu mmadu.

---

\* **9:1** E mere ka anyi mata na o bu olulu na-enweghi nsotu.

<sup>8</sup> Agiri isi ha dika agiri isi umu nwanyi. Eze ha dikwa ka eze odum.

<sup>9</sup> Ha yikwasiri onwe ha ihe ikpuchi obi dika nke e ji igwe kpuo. Nku ha na-eme mkpotu di ka uda nzo ukwu otutu inyinya nke ugbo agha na-esekpu na-abanye n'ogbo agha.

<sup>10</sup> Ha nwere odudu dika akpi. Ma ike niile e nyere ha bu imeru ndi mmadu ahụ onwa ise site n'ike di n'odudu ha.

<sup>11</sup> Ha nwere mmuo ozi nke Abis,<sup>†</sup> onye nachikota ha dika eze. Aha ya n'asusu Hibru bu Abadon, ma n'asusu Griik o bu Apolion.<sup>‡</sup>

<sup>12</sup> Ahuhu nke mbu agafeela, ebe ahuhu abuo ozo na-abia n'ihu.

### *Opi ike nke isii*

<sup>13</sup> Mgbe mmuo ozi nke isii furu opi ike ya, anuru m olu sitere na mpi ano ahụ di n'ebe ichu aja ahụ e jiri olaedo wuo, nke di n'ihu ocheeze Chineke,

<sup>14</sup> na-agwa mmuo ozi nke isii ahụ, nke ji opi ike okwu, "Topu mmuo ozi ano ndi ahụ e kere agbu n'ebe osimiri Yufretis di."

<sup>15</sup> A tohapuru ndi mmuo ozi ano ahụ, ndi e jibu eji na njikere maka oge awa ahụ, na ubochi ahụ, na onwa ahụ, na afo ahụ, iji gbuo otu uzo n'ime uzo ato nke mmadu.

<sup>16</sup> Ndi agha ahụ, onuogugu ha bu nari nde abuo. Anuru m mgbe e kwuru ole ha di.

<sup>17</sup> N'ime ohu m, ahuru m inyinya ha, hukwa ndi nokwasiri ha n'elu. Ndi no n'elu inyinya

---

<sup>†</sup> 9:11 Olulu nke omimi ya na-enweghi nsotu.    <sup>‡</sup> 9:11 Ya bu Onye Mbibi



ndị a yi ihe ikpuchi obi nke ụfọdu n'ime ha na-acha ọbara ọbara. Ụfọdu na-acha dika akpukpo eluigwe, ụfọdu na-acha odo odo. Ụfọdu na-acha dika anwuru oku. Isi inyinya ha dika isi odum, anwuru oku na oku na nkume oku si ha n'onu na-aputa.

<sup>18</sup> E sitere n'ihe mmekpa ahụ ndị a, ire oku, anwuru oku na nkume oku na-adighi anyu anyu, ka ha ji gbuo otu ụzọ n'ime ụzọ atọ nke mmadu niile bi n'ụwa.

<sup>19</sup> Ike inyinya ndị a di n'onu ha, na odudu ha. Odudu ha di ka agwo, nwee isi agwo nke ha ji emeru mmadu ahụ.

<sup>20</sup> Ma ndị fọdurụ n'etiti mmadu, bu ndị a na-egbughi site n'ihe ntaramahuhu oria ndị a, echegharighi site n'oru aka ha maobu ikwusi ife mmuo ojoo ofufe. Ha jukwara ikwusi ife arusi ha niile nke ha ji olaedo na olaocha na bronzi na igwe na nkume na osisi kpuo. Chi ndi na-apughị ihu uzo, maobu inu ihe, maobu ije ije.

<sup>21</sup> Ha echegharighi site n'igbu mmadu ha, maobu uzo mgbaasi ha, maobu ndu ikwa iko ha, na izu ohi ha puta.

## 10

### *Mmuo ozi ji akwukwo ntakiri*

<sup>1</sup> Ahuru m mmuo ozi ozo di oke egwu ka o si n'eluigwe na-aridata. Igwe ojii gbara ya gburugburu. Eke na egwurugwu dikwa ya n'isi. Ihu ya na-egbukwa maramara dika anyanwu. Ukwu ya na-acha dika ogidi na-enwu oku.

<sup>2</sup> O ji akwukwo ntakiri a fukotara afukota n'aka ya. Otu ukwu ya, nke aka nri ya, ka o

zonyere n'ime osimiri, ma ukwu nke aka ekpe ya ka o zokwasiri n'elu ala.

<sup>3</sup> O ji oke olu, nke dara uda dika igbo uja odum, tie mkpu, egbe eluigwe asaa gbara otu mgbe ahụ.

<sup>4</sup> Mgbe m chorọ idetu ihe egbe eluigwe ndi a kwuru, anuru m otu olu si n'eluigwe na-ekwu, "Edela ihe ahụ n'akwukwo, n'ih i na-achoghi ka ndi ozo mata okwu ahụ egbe eluigwe ndi ahụ kwuru."

<sup>5</sup> Mgbe ahụ, mmuo ozi ahụ nke m huru zokwasiri ukwu ya n'elu osimiri, na n'ala akoro ahụ, chiri aka ya abuo elu,

<sup>6</sup> were onye ahụ na-adi ndu mgbe niile ebighi ebi nuo iyi. Ya bu onye ahụ kere eluigwe na uwa, na ihe niile di n'ime ha, na oke osimiri, na ndi niile bi n'ime ha, si na oge ezuola. Na o kwesikwaghi ka a tufuo oge obula.

<sup>7</sup> N'ubochi ahụ, mgbe ndi mmuo ozi asaa ahụ ga-afu opi ike ha, ihe omimi niile nke Chineke g-emezu, dika o gwara ndi ohu ya bu ndi amuma.

<sup>8</sup> Olu nke ahụ m nuru mbu sitere n'eluigwe gwa m okwu ozo, na-asị, "Gaa nara mmuo ozi ahụ guzo n'elu oke osimiri na ala akoro, akwukwo ahụ aseghere aseghere nke o ji n'aka ya."

<sup>9</sup> Ejekwuru m mmuo ozi ahụ gwa ya ka o nye m akwukwo nta ahụ. O siri m, "Nara ya, taa ya. O ga-eme ka afo gi luo ilu, ma 'onu gi, o ga-atu gi utu dika mmanu anu."\*

<sup>10</sup> Ya mere, anaara m ya akwukwo nta ahụ site n'aka mmuo ozi ahụ taa ya. O toro utu dika

---

\* 10:9 Izk 3:3

mmanụ ańụ n'ọńụ m, ma mgbe m lodara ya, afo m bidoro ilu ilu.

<sup>11</sup> Mgbe ahụ ha siri m, "Ị ghaghị ibu amụma ọzọ banyere ọtutu mmadu, na ọtutu mba, na ọtutu asusu na ọtutu ndi eze."

## 11

### *Ndi ama abuo*

<sup>1</sup> Enyere m ihe ọtutu osisi achara e ji atụ ihe. Agwara m si m, "Gaa tuọ ulonso ukwu Chineke, ma tuokwa ebe ichu aja di n'ulonso ahụ, guo onuogugu ndi niile na-akpo isiala n'ebe ahụ.

<sup>2</sup> Ma atukwala ogige nke di na mputa ulonso ahụ, n'ihia na ewerela ya nye ndi mba ọzọ. Ha ga-azotokwa obodo nso ahụ ukwu iri onwa ano na abuo.

<sup>3</sup> Aga m enye mmadu abuo ndi ga-agbara m ama ike ka ha buo amuma otu puku ubochi na nari ubochi abuo na iri ubochi isii (1,260), ha ga-eyi akwa mkpe."

<sup>4</sup> Ndi a bu osisi oliv abuo ahụ na ihe idoba oriona abuo ahụ, ndi na-eguzo n'ihu Onye nwe uwa.\*

<sup>5</sup> O buru na onye obula achoo imeru ha ahụ, oku ga-esi ha n'onu puta rechapu ndi iro ha. O buru na onye obula achoo imeru ha ahụ, a ga-egbu ya n'uzo di otu a.

<sup>6</sup> A ga-enyekwa ha ike imechi eluigwe ime ka mmiri ozuzo obula ghara izo n'uwa n'ime afo ato na okara ahụ ha ga-ebu amuma ha. A ga-enyekwa ha ike ime ka osimiri na mmiri nta niile

---

\* 11:4 Abu 52:8; Zek 4:3,11,14

ghoọ ọbara. Ha ga-enwekwa ike ime ka ụdị ọrịa dī iche iche bīakwasī ụwa niile n’oge ọbula ha cheputara n’obi ha.

<sup>7</sup> Mgbe ha gbazuru ama ha, anụ ọhịa ahụ, † nke na-esite n’ime olulu Abis ahụ ga-ebuso ha agha merie ha, gbukwaa ha.

<sup>8</sup> Mgbe ha nwuchara, ozu ha ga-atọgboro n’okporoụzọ nke obodo ukwu ahụ nke a na-akpọ na mmụọ Sodom na Ijpt, ebe a kpogburu Onyenwe ha n’obe.

<sup>9</sup> A gaghị ekwenyekwa ka onye ọbula lie ozu ha. Ma ndị niile dī iche iche n’ụwa, n’ebo niile, na asụsụ niile, na mba niile ga-agba ozu ha gburugburu ụbọchị atọ na ọkara n’ebe a tọgboro ha na-ele ha anya.

<sup>10</sup> Ndị niile bi n’ụwa ga-anụrị ọnụ, nyerita ibe ha onyinye dī iche iche, kpọọ oriri dī iche iche iji nūrīa ọnụ n’ihi ogbugbu e gburu ndị amuma abụọ ahụ, ndị wetaara ha oke nhuju anya.

<sup>11</sup> Ma mgbe ụbọchị atọ na ọkara gafesiri, Chineke ga-eme ka Mmụọ ya na-enye ndụ banyekwa n’ime ha, ha bilitere ọtọ, oke egwu jidere ndị niile hụrụ ha.

<sup>12</sup> Ha nūrụ oke olu si n’eluigwe daa na-asī, “rigotanụ n’elu.” Ha siri n’igwe ojii, rigoro n’eluigwe ebe ndị iro ha ga-anọ na-ele ha anya.

<sup>13</sup> Ma n’otu oge ahụ, n’otu awa ahụ, ala ọma jijiji dīkarisiri oke egwu mara nke mere ka otu akukū n’ime akukū iri nke obodo ahụ niile daa. Ndị nwurū n’oge ala ọma jijiji a dīkwa puku

---

† **11:7** Anụ ọhịa a bụ onye na-emegide Kraist.

mmadu asaa. Ma ndi niile foduru sitere n'oke egwu nye Chineke nke eluigwe otuto.

<sup>14</sup> Ugbu a ahuhu nke abuo ahụ agafeela. Ma mgbe na-adighi anya, ahuhu nke ato na-abia.

*Opi nke asaa*

<sup>15</sup> Ka mmuo ozi nke asaa furu opi ike ya, oke olu di iche iche dara ike ike n'eluigwe, na-asị,  
“Alaeze niile nke uwa  
aburu alaeze Onyenwe anyi, na nke Kraist  
ya.

Ya onwe ya ga-achikwa ruo mgbe niile ebighi ebi.”

<sup>16</sup> Mgbe ahụ, iri ndi okenye abuo na ano ahụ no n'ocheeze ndi ahụ di n'ihu ocheeze Chineke dara n'ala kpo isiala nye Chineke,

<sup>17</sup> na-asị,

“Anyi na-enye gi otuto, gi Onyenwe anyi Chineke,  
Onye puru ime ihe niile.

Onye na-adi, na onye dikwaari,  
n'ih i na i werela oke ike gi niile n'aka gi  
malitekwa ichi ochichi.

<sup>18</sup> Mba niile were oke iwe megide gi,

ma ugbu a bu oge gi iweso ha iwe di oku.

Ugbu a bu oge ikpe ndi nwuru anwu ikpe

na ikwughachi ndi ohu gi bu ndi amuma  
ugwo oru ha,

na ndi nsọ na ndi gi niile, bu ndi na-atu egwu  
aha gi,

bu ndi di nta na ndi di ukwu.

Oge eruokwala mgbe ila n'iyi ndi na-emebi uwa  
ga-adi.”

<sup>19</sup> Mgbe ahụ kwa, e meghere ulonso Chineke nke di n'eluigwe. A hukwara igbe ogbugba ndu

n'ime ya. N'otu oge ahụ kwa, egbe eluigwe malitere igba, amụma gbukwara. Oke ifufe bidokwara ife. Oke ala ọma jijiji na akummiri igwe mere mkpọtụ nke ukwuu.

## 12

### *Nwanyị na agwọ ochie ahụ*

<sup>1</sup> Oke ihe iribama putara ihe n'eluigwe, otu nwanyị e yikwasiri anyanwụ dika uwe. Onwa dikwa n'okpuru ukwu ya abuo. Okpueze nwee kpakpando iri na abuo dikwa ya n'isi.

<sup>2</sup> O di ime, na-etikwa mkpu n'ihu ahuhu na ihe ufu nke omumu nwa.

<sup>3</sup> Mgbe ahụ, ihe ama ozo putara ihe n'eluigwe, agwọ ochie nke di ukwuu na-acha uhie uhie a na-akpo dragon, nke nwere isi asaa na mpi iri. O kpukwasikwara okpueze asaa n'isi ya.

<sup>4</sup> O nwere odudu nke o ji dokpuru otu uzo n'ime uzo ato nke kpakpando niile di n'eluigwe, tuda ha n'ala. O biara guzo n'ihu nwanyị ahụ na-achọ imuputa nwa ahụ o di ime ya, noo na njikere iri nwantakiri ahụ ma a muputa ya.

<sup>5</sup> O muputara nwantakiri nwoke, "onye ga-ejikwa mkpara ochichi chia mba niile ochichi."\* N'otu oge ahụ kwa, e si n'ebe ahụ wepu nwata ahụ were ya gaa n'ebe Chineke no n'eluigwe n'ocheeze ya.

<sup>6</sup> Ma nwanyị ahụ si n'ebe ahụ gbapụ gbalaa n'ozara ebe Chineke kwadebere na o ga-anọ. Ebe ahụ ka a ga-elekota ya anya nke ọma otu

---

\* 12:5 Abụ 2:9

puku ụbọchị na nari ụbọchị abụọ na iri ụbọchị isii (1,260).

*Agha a luru n'eluigwe*

<sup>7</sup> Mgbe ahụ, agha daputara n'eluigwe. Maikel na ndi mmuo ozi ya buru agha megide agwo ochie ahụ (a na-akpo dragon). Dragon ahụ na ndi mmuo ozi ya bukwara agha nke ha,

<sup>8</sup> ma e meriri ha, ha enwekwaghị onodu obula n'eluigwe.

<sup>9</sup> Dragon ukwu ahụ, bu agwo ochie ahụ a na-akpo ekwensu maobu Setan, nke na-eduhie ndi niile bi n'ụwa. A tudara ya n'ụwa, ya na ndi mmuo ozi ya niile.

<sup>10</sup> Mgbe ahụ, anuru m oke olu si n'eluigwe na-ada si,

“O mezuola n'ikpeazu, bu nzoputa Chineke na ike

na alaeze Chineke anyi, na ikike ichi isi

Kraist ya,

ha aburu ihu ire.

N'ihu na e sitela n'eluigwe chutuo

onye ahụ na-ebo umunna anyi ebubo.

O na-ebo ha ebubo ehie na abali n'ihu Chineke.

<sup>11</sup> Ha lurburu ya n'agha

site n'obara Nwa aturu ahụ

na site n'ama nke okwu onu ha,

n'ihu na ha ahughu ndu ha n'anya kara,

kama ha jikere inye ndu ha obuladi ruo n'onwu.

<sup>12</sup> Ya mere, nurianu onu eluigwe

ma unu ndi niile bi n'ime ya.

Ma ahuhu diri unu ndi bi n'ụwa na osimiri

n'ihì na ekwensu abiakwutela unu.  
O jirila oke ọ̀nụma b̀iakwute unu.

Ọ makwaara na oge a o nwere ehighi nne.”

<sup>13</sup> Mgbe agwọ ochie ahụ chọputara na a chudala ya n'ụwa, ọ chusoro nwanyi ahụ mụrụ nwa nwoke ahụ ọsọ.

<sup>14</sup> Ma e nyere nwanyi ahụ nku abụọ, nke dika nku oke ugo, ka o jiri gbanari agwọ ochie ahụ feba n'ime ọzara, ebe a kwadooro ya, na ebe a ga-anọ lezie ya anya afọ atọ na ọnwà isii.

<sup>15</sup> Ma agwọ ahụ meghere ọnụ ya mee ka mmiri si n'ọnụ ya sọputa dika iyi nke ga-ebufu nwanyi ahụ.

<sup>16</sup> Ma ala nyeere nwanyi ahụ aka. O meghere ọnụ ya loda idee mmiri a nke si n'ọnụ agwọ ahụ sọputa.

<sup>17</sup> Mgbe ahụ, agwọ ochie ahụ wesara nwanyi ahụ iwe, puọ iga buo agha megide ụmụ ya bụ ndi niile fọdurụ, bụ ndi niile na-edebe iwu Chineke na ndi na-ekwuputa na ha bụ ndi ama nke Jisọs.

## 13

### *Anụ si n'osimiri puta*

<sup>1</sup> Agwọ ochie ahụ guzoro n'akukụ n'ọnụ oke osimiri ahụ. Ma ahurụ m otu anụ ọhia ka o si n'ime oke osimiri na-ariputa. Anụ ọhia a nwere isi asaa na mpi iri. Okpueze iri dikwa n'elu mpi ndi a. Aha e dekwasiri n'isi asaa ahụ n'otu n'otu bụ ikwuto na ikwuhie Chineke.

<sup>2</sup> Anụ ọhia a m huru di ka agụ, ma ukwụ ya dika ukwụ anụ ọhia bia. Ọnụ ya dikwa ka nke ọdum. Agwọ ochie ahụ nyere ya ike ya, na ocheeze ya na ikike di ukwuu.



<sup>3</sup> Otu n'ime isi ya nwere ọnya buru ibu, nke pụrụ iwetara ya ọnwụ, e mere ka ọnya ahụ laa. Ụwa niile sobere anụ ọhia ahụ n'azụ n'ịtụnanya.

<sup>4</sup> Ha kpọrọ isiala nye agwọ ochie ahụ n'ihina o nyere anụ ọhia ahụ ikike dị otu a. Ha bidokwara ikpọ isiala nye anụ ọhia ahụ, na-asị, "Ebee ka onye ahụ nọ, nke dị ukwuu karịa ya, onye pụkwara ibu agha megide ya?"

<sup>5</sup> E nyekwara anụ ọhia ahụ ọnụ na ike ikwu okwu mpako na ikike ikwulu ekwulu ọnwá iri anọ na abụọ.

<sup>6</sup> O meghere ọnụ ya malite ikwulu Chineke, na aha ya na ebe obibi ya, na ndụ ahụ bụ ndị bi n'eluigwe.

<sup>7</sup> E nyere ya ike ibuso ndị nsọ agha na imeri ha. E nyekwara ya ikike ichị agburu niile, na ebo niile, na ndị niile, na mba niile na asusu niile.

<sup>8</sup> Ndi niile bi n'elu ụwa ga-akpọkwa isiala nye ya, bụ onye ọbụla a na-edeghi aha ya n'ime akwukwọ nke ndụ nke Nwa aturu ahụ e gbururị, site n'oge e kere ụwa.

<sup>9</sup> Onye nwere nti ya nuru.

<sup>10</sup> "Ọ buru na ọ dị onye ọbụla a ga-adọta n'agha, ọ bụ ha ka a ga-adotakwa n'agha.

Ọ buru na ọ dị onye ọbụla ga-anwụ site na mma agha,

aghaghị iji mma agha gbuo ha."\*

Ka nke a buru ihe igbaume na iguzosikwa ike n'okwukwe nke ndị Chineke.

*Anụ ọjọọ si n'ime ala pụta*

---

\* **13:10** Jer 15:2

11 Mgbe ahụ kwa, ahụrụ m anụ ọhịa ọzọ dị iche ka o si n'ala na-ariputa. O nwere mpi nta abụọ dika mpi Nwa aturu, kama ọ na-ekwu okwu dika agwo ochie ahụ.

12 Ọ na-achi isi n'onodu anụ ọhịa nke mbu. Ọ bukwa ike a ka o ji kwagide uwa na ndi niile bi n'ime ya ka ha kpoo isiala nye anụ ọhịa mbu ahụ nke a gworo onya ya na-eweta onwu.

13 Ọ na-emekwa otutu oke ihe iribama di iche iche. O mere obuladi ka oku si na mbara eluigwe daa n'ụwa n'ihu mmadu niile.

14 O duhiekwara ndi mmadu bi n'ụwa site n'oru iribama ya niile nke e nyere ya ike iru n'onodu anụ ọhịa ahụ. Ọ gwakwara ndi niile bi n'ụwa ka ha kpuo ihe oyiyi nke anụ ọhịa ahụ nke e jiri mma agha meruchaa ahụ, ma mechaa di ndu.

15 E nyere ya ike ikunye ume ndu n'ime oyiyi nke anụ ọhịa mbu ahụ, ime ka ihe a kpuru akpu kwuo okwu mekwa ka e gbuo ndi niile na-akpoghi isiala nye ya.

16 O nyere iwu ka onye obula, onye ukwu na onye nta, ogaranya na ogbenye, ohu na onye nwe onwe ya, nata akara n'aka nri maobu n'egedege ihu ha.

17 Ya mere, ọ dighi onye obula nwere ike izu ahia maobu ree ahia ma ọ buru na onye ahụ enweghi akara a, nke bu aha anụ ọhịa ahụ, maobu ihe e ji mara ya, maobu onuogugu nochiri aha ya.

18 Nke a ka chorọ amamihe maka ighota ya. Ka onye obula nwere oguguisi, guo onuogugu nke

anụ ọhịa ahụ, n'ihì na ọ bụ ọ̀nụ̀ọ̀gụ̀gụ̀ mmadụ.†  
 Ọ̀nụ̀ọ̀gụ̀gụ̀ ahụ bụkwa narị isi na iri isi na isii,  
 ya bụ 666.

## 14

### *Nwa aturu ahụ na ndị a gbaputara*

<sup>1</sup> Elere m anya hụ Nwa Aturu ahụ ka o guzo n'ugwu Zayon. Ya na narị puku mmadụ na iri puku mmadụ anọ na anọ ahụ, bụ ndị e dekwasiri aha ya na aha Nna ya n'egedege ihu ha.

<sup>2</sup> Anukwara m olu si n'eluigwe na-ada dika ụda mmiri si n'ime nkume na-asoputa, maobu dika ụda nke oke egbe eluigwe. Olu m nuru dika olu ndi na-abu abu, ndi ji ubo akwara na-abu abu.

<sup>3</sup> Narị puku mmadụ na iri puku mmadụ anọ na anọ ndi ahụ guzo, chee ocheeze ahụ, anụ anọ ahụ di ndu, na ndi okenye ahụ ihu, na-abu abu, ha na-abu abu oheru. Nke naani ha bu ndi a gbaputara n'ụwa puru imuta.

<sup>4</sup> Ndi a bukwa ndi na-emerughị onwe ha n'ebe umu nwanyi di, n'ihì na ha di ocha ka umu agboghọ na-amaghị nwoke. Ha na-eso Nwa Aturu ahụ ebe obula o na-aga. Ha bu ndi a gbaputara n'etiti mmadụ iburu Chineke na Nwa Aturu ahụ dika mkpuru mbu.

<sup>5</sup> O dikwaghị okwu ụgha obula a huru n'onu ha. Ha bukwa ndi na-enweghị ita uta.

### *Ndi mmuo ozi ato*

† 13:18 Nke a bu akara onugugụ mmadụ e kere eke.

<sup>6</sup> Ahụkwara m mmụọ ozi ọzọ ka ọ na-efeghari n'etiti mbara eluigwe. O ji ozioma nke ebighị ebi ahụ n'aka, nke ọ na-aga ikwusara mba niile, na ebo niile, na asụsụ niile na mmadụ niile nọ n'ụwa.

<sup>7</sup> O jiri oke olu kwuo si, "Tụọny egwu Chineke, nyekwanụ ya otuto, n'ihị na oge ikpe ya eruola. Kpọkwanụ isiala nye ya, bụ onye kere eluigwe na ala, na oke osimiri na isi iyi mmiri niile."

<sup>8</sup> Mgbe ahụ mmụọ ozi nke abụọ bịaara soro ya, na-efeghari na-asi, "'O daala! O daala, bụ Babilon obodo ukwu ahụ,'\* bụ nke mere ka mba niile n'ụọ mmanya ọnụma nke ikwa iko ya."

<sup>9</sup> Mgbe ahụ, mmụọ ozi nke atọ bịakwara soro ha na-eti mkpu na-asi, "Onye ọbụla na-akpọ isiala nye anụ ọhịa ahụ si n'ime mmiri rịputa, na oyiyi ya ahụ a kpurụ akpụ, na onye na-anarakwa akara ahụ n'egedege ihu maọbụ n'aka ya,

<sup>10</sup> ha onwe ha, aghaghị isoro n'ụọ mmanya nke oke iwe Chineke, bụ nke a na-agwaghị agwa† gbanye n'ime iko ọnụma ya. A ga-ejikwa ọkụ na nkume ọkụ‡ mekpaa ha ahụ n'ihu ndị mmụọ ozi dī nsọ na n'ihu Nwa Aturū ahụ.

<sup>11</sup> Anwurū ọkụ si n'ebe a na-emekpa ha ahụ apụta na-arigo elu ruo mgbe niile ebighị ebi. Izuike agaghị adiri ha ehie na abali bụ ndị ahụ kpọrọ isiala nye anụ ọhịa ahụ na oyiyi ya a kpurū akpū, kwerekwa ka a kakwasị ha akara nke aha ya.

<sup>12</sup> Ka nke a burū ihe igbaume nye ndị nsọ ya,

---

\* **14:8** Aiz 21:9 † **14:10** Nke a na-etinyeghị mmiri ‡ **14:10** Maọbụ, *solfo*

bụ ndị nke Chineke na-erubere iwu ya isi, na-eguzosikwa ike n'okwukwe ha n'ime Jisọs.”

<sup>13</sup> Anụkwara m olu nke si n'eluigwe daa na-asị, dee ihe a n'akwukwo, “Ndị a goziri agozi ka ha bụ, bụ ndị nwurụ n'ime Onyenwe anyị site ugbu a gaa n'ihu.”

“E, ha ga-ezu ike site na ndogbu niile nke ha dogburu onwe ha, n'ihị na orụ ha rurụ ga-eso ha,” ka Mmuọ Nso na-ekwu.

### *Oge iwe ihe ubi*

<sup>14</sup> Elere m anya hụ otu igwe ọcha, nke onye nọdurụ na ya dika nwa nke mmadu. § O kpu okpueze e jiri naanị ọlaedo mee, jirikwa mma iwe ihe ubi dị nkọ, n'aka ya.

<sup>15</sup> Mgbe ahụ, otu mmuọ ozi sitere n'ulonso ukwu pụta, tikuo onye ahụ nọkwasiri n'igwe ọcha si, “Ngwa, bido iji mma iwe ihe ubi gi ruo orụ, n'ihị na oge owuwe ihe ubi eruola. Ihe a ga-aghọ aghọ n'ụwa achaala nke oma.”

<sup>16</sup> Ya mere, onye ahụ nọkwasiri n'igwe ọcha ahụ runyere mma owuwe ihe ubi ya n'ime ụwa, ghọta ihe dị n'ụwa dika ihe ubi.

<sup>17</sup> Mmuọ ozi ọzọ sitekwara n'ulonso ukwu dị n'eluigwe pụta. Ya onwe ya jikwa mma owuwe ihe ubi dị nkọ.

<sup>18</sup> Mmuọ ozi ọzọ, nke na-elekota oku sitekwara n'ebe ichu aja ahụ pụta, were olu ike gwa mmuọ ozi ahụ ji mma dị nkọ si, “Were mma owuwe ihe ubi gi dị nkọ bipu osisi uyokọ mkpuru grepu site na vaini niile dị n'ụwa, n'ihị na ha niile achaala.”

19 Ya mere, mmuọ ozi ahụ runyere mma owuwe ihe ubi ya n'ụwa, bipụsịa ụyọkọ mkpuru vainị ahụ chikọta ha, kpojuputa ha ebe Chineke ga-eji iwe zochaa ha.

20 A zochakwara mkpuru vainị ahụ n'ebe a na-azocha mkpuru vainị nke dị n'azu obodo. Obara si n'ebe ahụ gbaputa di elu ruo ihe dika eriri e ji ekegide inyinya n'isi ime ka o gaa ebe achoro, o bu ihe ruru nari kilomita ato n'ogologo.\*

## 15

### *Ndi mmuọ ozi asaa ji ihe ntaramahuhu asaa*

1 Ahukwara m ihe iribama ozo n'eluigwe. O di ebube dikwa oke egwu. Ndi mmuọ ozi asaa ji uzọ ahuhu asaa. Ha bu ahuhu nke ikpezu ndi ga-eweta iwe Chineke na ngwucha.

### *Abu ndi a gbaputara buru*

2 Ahuru m ihe dika oke osimiri enyo a gwakotara ya na oku, na ndi ahụ nweterala mmeri n'ebe anu ohia ahụ na oyiyi ya, na onuogugu aha ya. Ha guzo n'akuku oke osimiri enyo ahụ, jidekwa ubo akwara nke Chineke n'aka ha.

3 Ha na-abu abu Mosis ohu Chineke, na abu Nwa aturu ahụ.

“Oru gi niile di ukwu dikwa ebube,

Onyenwe anyi Chineke, Onye puru ime ihe niile.

Uzo gi niile ziri ezi, burukwa eziokwu,

Gi, Eze nke mba niile.

4 Onye ga-aghara itu gi egwu, Onyenwe anyi,

\* 14:20 Ihe ruru nari mailu na iri asato.

onye ga-agharakwa ito aha gi?  
 N'ihu na o bu naani gi di nsọ.  
 Mba niile ga-abiakwa  
 ikpo isiala n'ihu gi,  
 n'ihu na emeela ka oru ezi omume gi puta ihè.”

<sup>5</sup> Mgbe nke a gasiri, elere m anya hu, na e meghere, ulonso ukwu di n'eluigwe, ya bu, ulo ikwu nke iwu ogbugba ndu ahụ.

<sup>6</sup> Mmuo ozi asaa ndi ahụ ji ihe ntaramahuhu asaa si n'ulonso ahụ puta. Ha yi uwe ogbo ocha, akwa ocha na-enwu ezigbo ocha. E kekwasiri ihe okike olaedo gburugburu obi ha.

<sup>7</sup> Otu n'ime anu ano ndi ahụ di ndu bunyere mmuo ozi asaa ndi ahụ efere olaedo asaa a gbajuru onuma Chineke, bu onye ahụ na-adị ndu mgbe niile ebighi ebi.

<sup>8</sup> Mgbe ahụ ulonso ahụ juputara n'anwuru oku si n'ebube na ike Chineke na-aputa. O nweghi onye obula nwere ike iba n'ulonso ahụ tutu ruo mgbe ntaramahuhu asaa nke ndi mmuo ozi asaa ahụ gwuchara.

## 16

### *Efere asaa nke onuma Chineke*

<sup>1</sup> Mgbe ahụ, anuru m oke olu si n'ulonso ahụ na-ada na-agwa ndi mmuo ozi asaa ahụ okwu, “Ngwanu, gaanu wusa ihe di n'efere onuma asaa Chineke ahụ n'elu uwa.”

<sup>2</sup> Mmuo ozi nke mbu puru gaa wusa ihe di n'efere nke ya n'elu uwa, onya ojo na-egbu oke mgbu biakwasiri mmadu niile nwere akara anu ohia ahụ, na ndi na-akporo oyiyi ya isiala.

<sup>3</sup> Mmuo ozi nke abuo wusara ihe di n'ime efere nke ya n'elu osimiri niile. Otu mgbe ahụ, osimiri niile chaghariri gho obara dika nke onye nwuru anwu. Nke a mere ka ihe niile di ndu n'ime osimiri ahụ nwuo.

<sup>4</sup> Mmuo ozi nke ato puru gaa wusa ihe di n'efere nke ya n'elu iyi na n'elu isi iyi niile. Nke a mere ka ha niile gho obara.

<sup>5</sup> Anuru m ka mmuo ozi ahụ mmiri niile di n'aka ya kwuru okwu si,

"I kpere ikpe ziri ezi, Gi, Onye di Nso,  
na onye na-adị site na mmalite, na onye na-  
adikwa ugbu a.

<sup>6</sup> N'ih na ha wusara obara ndi nso gi na ndi amuma gi.

Ma ugbu a, i nyela ha obara ka ha nuo. Nke a bukwa ezi ugwo oru ha kwesiri inata."

<sup>7</sup> Mgbe ahụ kwa, anuru m ka mmuo ozi ahụ na-anọ n'ebe ichu aja siri,

"E, Onyenwe anyi Chineke, Onye puru ime ihe niile,  
ikpe gi niile bu nke ziri ezi, burukwa eziokwu."

<sup>8</sup> Mmuo ozi nke anọ puru wusa ihe di n'efere nke ya n'elu anyanwu si otu a mee ka anwu were okpomoku ya chagbuo ndi mmadu.

<sup>9</sup> Okpomoku ahụ si n'anyanwu bia rere onye obula oku n'ahụ. Nke a mere ka ndi mmadu bido ikocha aha Chineke, onye nwere ike ichi ihe otiti ndi a, ma ha juru icheghari nye ya otuto.

<sup>10</sup> Mmuo ozi nke ise puru wukwasị ihe di n'efere nke ya n'elu ocheeze anu ohia ahụ, mee



ka alaeze ya juputa n'ochichiri. Ndi mmadu tabiri ire ha n'ihi oke ahụ ufu.

<sup>11</sup> Ha kochara Chineke nke eluigwe n'ihi ihe ufu na onya biakwasiri ha. Ma ha juru icheghari site n'ajo oru ha niile.

<sup>12</sup> Mmuo ozi nke isii pukwara wukwasị ihe di n'efere ya n'elu mmiri ukwu ahụ bu Yufretis si otu a mee ka mmiri di n'ime ya taa. Nke a mere ka o diri ndi eze ahụ si n'owuwa anyanwu mfe.

<sup>13</sup> Ahuru mmuo ato ruru aru ndi putara ihe n'udidi awo, ha si nonu agwo ochie ahụ na nonu anu ohia ahụ nwere ike iru oru itunanya puta, na nonu onye amuma ugha ahụ.

<sup>14</sup> Ha bu mmuo nke ajo mmuo ndi ahụ na-aru oru iribama. O bu ha na-ejekwuru ndi eze uwa niile ichikota ha maka ibu agha n'ubochi ukwu ahụ bu ubochi Chineke Onye puru ime ihe niile.

<sup>15</sup> “Lee! Ana m abia dika onye ohi. Ngozi na-adiri onye ahụ no na-eche nche, ndi yi uwe ha na njikere, ka o ghara ijeghari nonodu igba oto, buru onye onodu ya na-eweta ihere.”

<sup>16</sup> Ha kpokoro ndi eze ahụ n'otu ebe a na-akpo Amagidon n'asusu Hibru.

<sup>17</sup> Mmuo ozi nke asaa wupuru ihe di n'efere nke ya n'ikuku, otu olu sitere n'ocheeze di n'ulonso ukwu ahụ daa uda si, “Emezuola ya!”

<sup>18</sup> Mgbe ahụ egbe eluigwe bidoro na-agba na-eme mkpotu, amuma bidokwara na-egbu, oke ala oma jijiji dikwara n'uwa, udi nke na-adibeghi site na mgbe e kere uwa. O bu ala oma jijiji kachasi ala oma jijiji ndi ozo njo.

<sup>19</sup> Obodo ukwu ahụ kewara ụzọ atọ. Obodo niile dị na mba niile dakwara. Chineke chetara obodo ukwu ahụ bụ Babilon. O nyere ya iko jupụtara na mmanya nke n'oke iwe nke onuma ya.

<sup>20</sup> Mgbe ahụ, agwa etiti niile mikpuru, ugwu niile ghorọ ala dị larịi.

<sup>21</sup> Mkpuru mmiri nke idi arọ otu n'ime ha ruru kilogram iri anọ na okara, sitere n'eluigwe na-adakwasị ndị mmadụ. Nke a mekwara ka ha kochaa Chineke n'ihị ihe ntaramahụhụ nke mkpuru mmiri ahụ, n'ihị na ihe ntaramahụhụ ahụ dị nnoo njo nke ukwu.

## 17

### *Nwanyị akwuna na anụ ojọ ahụ*

<sup>1</sup> Otu n'ime ndị mmụọ ozi asaa ndị ahụ ji efere bịara sị m, “Bia, aga m egosi gị ahụhụ ga-abiakwasị onye ahụ ụwa niile maara dika akwuna, onye ahụ na-anokwasị n'elu otutu mmiri nke ụwa.

<sup>2</sup> Ndị eze ụwa esorola ya kwaa iko n'otu ihe ndina, emeekwara ka ndị niile bi n'ụwa buru ndị mmanya ikwa iko ya na-egbu.”

<sup>3</sup> O duuru m n'ime mmụọ baa n'ozara. N'ebe ahụ ka m nọ hụ otu nwanyị nokwasiri n'elu otu anụ ohia na-acha obara obara. Anụ ohia ahụ nwere isi asaa na mpi iri. Aha ndị e dere anụ ohia ahụ n'ahụ bụ naanị okwu ikwulu Chineke.

<sup>4</sup> Nwanyị ahụ yi akwa na-acha odo odo na nke na-achakwa obara obara, gbarakwa ihe icho mma e ji olaedo, nkume dị oke onuahia na pieal

kpuo. O jikwa iko o laedo n'aka ya nke juputara n'ihe aru na ihe ure niile o ji na-akwa iko ya.

<sup>5</sup> Aha e dekwasiri ya n'egedege ihu bu ihe omimi:

Obodo ukwu ahụ bu Babilon,  
nne ndi na-akwa iko  
na nke ihe aru niile nke uwa.

<sup>6</sup> Ejikwa m anya m hu na nwanyi ahụ anujuola obara ndi nsọ afo, ya na obara ndi ama Jisọs.

Mgbe m huru ya, o gbagwojuru m anya.

<sup>7</sup> Ma mmuo ozi ahụ siri m, "Gini mere ihe i huru ji ju gi anya? Aga m akowara gi ihe omimi banyere nwanyi a na anu ohia ahụ nke na-ebughari ya, bu nke nwere isi asaa na mpi iri.

<sup>8</sup> Anu ohia ahụ i huru, nwere mgbe o diiri, ma ugbu a, o dikwaghi. Ma o ga-esi n'olulu Abis ahụ puta banye na mbibi. Ma nloghachi ya ga-eju ndi ahụ a na-edeghi aha ha n'ime akwukwo ndu ahụ site n'oge e kere uwa anya. N'ih i na e nwere mgbe o diiri, ma ugbu a, o dikwaghi, ma o ga-emesi bia.

<sup>9</sup> "Nke a chorọ uche nke nwere amamihe. Isi asaa ahụ nochiri anya ugwu asaa ahụ nke nwanyi ahụ na-anodu n'elu ha. Ha na-anochikwa anya ndi eze asaa.

<sup>10</sup> Ise n'ime ha adaala, otu ka no, nke ozo abiabeghi. Mgbe o biara, o ga-anọ nwantakiri oge.

<sup>11</sup> Anu ohia ahụ nke diri ma o dikwaghi, bu onye nke asato, o bu onye otu ndi eze asaa ahụ ma a lakwara ya n'iyi.

12 “Mpi iri ahụ i hụrụ nọchiri anya ndị eze iri na-anatabeghi alaeze. Ha na anụ ọhia ahụ ganata ike ọchichi dika eze sooso otu awa.

13 Ha ji otu obi na-enye anụ ọhia ahụ ike ha na ichi isi ha.

14 Ha ga-ebu agha megide Nwa Aturu ahụ, ma Nwa Aturu ahụ ga-emeri ha n’ihi na o bu Onyenwe kachasi ndi nwenụ niile nakwa Eze kachasi ndi eze niile. Ndi so ya bukwa ndi a kporo, na ndi a hoputara, ndi ya kwesikwara ntukwasi obi.”

15 Mgbe ahụ o siri m, “Mmiri ndi ahụ i hụrụ, ebe nwanyi akwuna ahụ no, bu ndi mmadu di iche iche, igwe mmadu, na mba di iche iche na n’asusu di iche iche.

16 Anụ ọhia ahụ na mpi iri ahụ i hụrụ ga-akpo nwanyi akwuna ahụ asi. Ha ga-agba ya oto, laakwa ya n’iyi, ha ga-eri anụ ya, werekwa oku rechapu ya.

17 Chineke etinyela ya n’obi ha imejuputa nzube ya site n’inwe otu obi nakwa inyefe anụ ọhia ahụ ikike ọchichi alaeze ha, tutu ruo mgbe a ga-emezu okwu Chineke.

18 Ma nwanyi a i hụrụ bu obodo ukwu ahụ n-achi ndi eze niile nke uwa.”

## 18

### *Nkwatu obodo Babilon*

1 Mgbe ihe ndi a niile gasiri, ahuru m mmuo ozi ozo ka o si n’eluigwe na-aridata. E nyere ya ikike di ukwu, ebube ya mekwara ka ihe juputa n’uwa.

2 O ji olu di ike tie mkpu,

“Ọ daala! Ọ daala! Babilon Obodo Ukwu ahụ  
adaala!”\*

Ọ ghoṅkwala ọgba obibi ndị mmụọ ọjọọ  
n’ebe nzuko mmụọ ndị ahụ na-adighi ọcha,  
n’ebe nzuko ụmụ nnụnụ ruru arụ  
n’ebe nzuko ụmụ anụmanụ niile na-adighi  
ọcha na ndị ruru arụ.

<sup>3</sup> N’ihi na mba niile aṅụọla  
site na mmanya ọnụma nke ikwa iko ya.  
Ndi eze nke ụwa sokwaara ya kwaa iko,  
ndi na-azụ ahia n’ụwa aghokwaala ndi  
ogaranya site n’oke iba ụba nke ya.”

### *Ido aka na nti*

<sup>4</sup> Mgbe ahụ, anụkwara m olu ọzọ si n’eluigwe  
na-akpo oku na-asị,

“Ndi m, sinu n’ime ya pụta,†  
ka unu ghara iketa oke na mmehie ya,  
ka unu gharakwa iketa oke ahuhu ya.

<sup>5</sup> N’ihi na mmehie ya amubaala ruo eluigwe.  
Chineke echetakwala ajo omume ya niile.

<sup>6</sup> Mesonu ya mmeso dika o si meso unu.  
Kwughachinu ya ugwo mmaji abuo maka  
ihe o mere.

Gwakoronu ya mmaji abuo n’ime iko  
mmanya ahụ nke o gwakoro ndi ozo.

<sup>7</sup> Nye ya otutu mmekpa ahụ na obi ilu  
dika ndu otuto, n’ime onwe ya obi utu nke o  
nyere onwe ya.

Ọ na-ekwu n’obi ya na-asị,  
‘Abu m eze nwanyi no n’elu ocheeze m.  
Abughi m nwanyi di ya nwuru,

\* 18:2 Aiz 21:9 † 18:4 Jer 51:45

iru ụjụ ọbụla adighị nye m.'‡

<sup>8</sup> N'ihì nke a, ihe ntaramahụhụ ya ga-abiakwasị  
ya n'otu ụbọchị,  
onwụ na iru ụjụ nke onwụ na-eweta, na  
unwụ.

A ga-eji ọkụ rechapụ ya,  
n'ihì na Onyenwe anyị Chineke onye na-  
ekpe ya ikpe, dị ike.

*Ahụhụ atọ biakwasiri obodo Babilon*

<sup>9</sup> “Ndi eze nke ụwa, ndi soro ya kwaa iko, ma  
bie ndu ọchịchọ ọjọọ ya, ga-akwa akwa, ruo ụjụ  
n'ihì ya, mgbe ha ga-ahụ anwụrụ ọkụ nke ikpo  
ọkụ ya.

<sup>10</sup> Ha ga-eji oke egwu guzo n'ebe di anya, kwaa  
akwa n'ihì ntaramahụhụ ya si,  
“‘Ahụhụ, Ahụhụ diri gi, Babilon, Obodo ukwu a  
maara aha ya  
gi Babilon, obodo e ji idi ike maara.

N'otu ntabi anya, ikpe nke gi na-abia.’

<sup>11</sup> “Ndi ahia nke ụwa ga-akwa akwa ruokwa  
ujụ n'ihì ya, n'ihì na ọ dikwaghị onye na-azụ ihe  
ahia ha ọzọ.

<sup>12</sup> Ngwa ahia ọlaedo gi, na ọlaocha, na ọla e  
ji achọ mma na nkume oke onuahia, ezi akwa  
ocha, na akwa uhie uhie, na akwa lorilori, na  
akwa odo odo, osisi niile na-esi isi oma, ihe niile  
e ji ọdụ enyi mee, ngwa ahia niile e ji osisi niile di  
oke onuahia mee, bronz, igwe na nkume mabul.

<sup>13</sup> Ha na ụda sinamon na mmanụ otite nke  
okpurukpu eso osisi na-esi isi uto, máá na  
frankisens, mmanya na mmanụ oliv, uto oka na  
wiiti, ehi na aturu, inyinya na ugboala agha,

---

‡ 18:7 Aiz 47:7,8

na ndị na-ere mmadụ ibe ha dika ohu, na ahụ mmadụ na mkpuruobi mmadụ.

14 “Ha ga-asị, ‘Mkpuru ndi ahụ niile nke na-agu mkpuruobi agu e sitela n’ebe i nọ gabiga. Ihe oma niile i ji ebi ndu, na ihe oke onuahia niile i ji azu afo gi, efunarila gi. Apughi ichotakwa ha ozo mgbe obula.’

15 Ndi ahia ahụ bara ogaranya site n’aka ya, ga-anọ n’ebe di anya, n’ihi oke egwu nke ntaramahuhu ya, na-eru uju, na-ebesikwa akwa ike.

16 “ ‘Ahuhu, Ahuhu diri gi, obodo ukwu ahụ, nke e yikwasiri ezi akwa ocha, nke na-acha odo odo na obara obara nke nya ihe icho mma nke olaedo, nkume di oke onuahia di iche iche na nkume pieal di iche iche.

17 N’otu awa a ka a lara oke akụ niile ndi a n’iyi.’

“Ndi niile nwee ugbo na-aga n’oke osimiri, na ndi na-akwo ugbo ndi ahia n’oke osimiri, na ndi niile na-eso ugbo mmiri ga-anọ n’ebe tere anya,

18 na-eti mkpu mgbe ha ga na-ele anya na-ahụ anwuru oku na-ala elu site n’ire oku ya na-asị, ‘Olee obodo ozo dika obodo ukwu a?’

19 Ha ga-ekpokwasị aja n’isi igosi obi ojoo ha na-eti mkpu akwa na-asị,

“ ‘Ahuhu, Ahuhu diri gi, obodo ukwu a maara aha ya

ebe ndi niile nwere ugbo mmiri na-aga n’osimiri

ghoro ndi ogaranya site n’aku di n’ime ya.

Ma ugbu a, n’otu ntabi anya, ihe niile di n’ime ya bu ihe a laara n’iyi.’

20 “Ma gị eluigwe, n̄urịa ọ̀nụ n’ihi ihe a dakwasiri  
ya,  
unu ndi nsọ, n̄urịakwanu ọ̀nụ,  
unu ndi amuma na ndi ozi, n̄urịakwanu  
ọ̀nụ.  
N’ihi na Chineke ekpeela ya ikpe  
n’ihi mmeso ya megide unu.”

*Ubochi mkpebi ikpe Babilon*

21 Mgbe ahụ, otu mmuọ ozi di ukwuu  
tutulitere otu nkume nke dika nkume igwe nri,  
tuba ya n’ime oke osimiri, na-asi,

“Otu a ka a ga-esi tufuo  
Babilon obodo ukwu ahụ,  
agaghị ahukwa ya ọzọ.

22 O dighi mgbe ọzọ uzu egwu ga-adi n’ebe ahụ.  
Agaghị anukwa olu oja na une na ubo  
akwara na nke ndi na-afu opi ike n’ime gi  
ọzọ.

Aghaghị ahụ onye oru nka obula  
n’ime gi ọzọ.

Agaghị anukwa uzu nkume igwe nri  
n’ime gi ọzọ.

23 Ihe nke sitere n’oriona  
agaghị acha n’ime gi ọzọ.

Olu obi utọ nke nwoke na nwanyi  
na-alu di na nwunye agaghị adikwa.

Ndi mgbereahia gi bu ndi a ma ama n’elu uwa,  
o bukwa mgbaasi gi ka e ji duhie mba niile  
nke uwa.

24 N’ime ya ka a huru obara ndi amuma niile, na  
nke ndi nsọ niile,  
na nke ndi ọzọ ahụ niile e gburu n’uwa.”



# 19

## *Otuto diri Onyenwe anyi*

<sup>1</sup> Mgbe ihe ndi a gasiri, anuru m uzu nke otutu igwe mmadu n'eluigwe. Ha niile na-eti mkpu na-asi,

“Haleluya!

Nzoputa, na ebube na ike niile diri Chineke anyi.

<sup>2</sup> N'ihu na ikpe ikpe ya niile ziri ezi, burukwa eziokwu.

O kpeela nwanji ahụ na-akwa iko ikpe,  
onye ji ikwa iko ya meruo uwa.

O boolara obo obara ndi ohu ya n'isi ya.”

<sup>3</sup> Ozokwa, ha tiri mkpu,

“Haleluya!

Anwuru oku si n'ime ya na-arigo elu ruo mgbe ebighi ebi.”

<sup>4</sup> Mgbe ahụ, iri ndi okenye abuo na anọ ahụ, ha na anọ anọ ahụ di ndu dara n'ala n'ihu Chineke onye nokwasiri n'elu ocheeze ukwu ahụ, fee ya ofufe na-asi,

“Amen, Haleluya!”

<sup>5</sup> Otu olu sitekwara n'ocheeze ahụ na-asi,

“Toonu Chineke anyi,  
unu ndi ohu ya niile,  
ndi ukwu na ndi nta,  
unu ndi na-atu egwu ya.”

<sup>6</sup> Mgbe ahụ, anukwara m olu dara ka olu igwe mmadu dikwa ka uzu mmiri na-ekwo ekwo, dikwa ka uda egbe eluigwe dasiri ike na-asi,

“Haleluya!

N'ihu na Onyenwe anyi Chineke, Onye puru ime ihe niile na-achi.

<sup>7</sup> Ka anyi nrianihu onu, ka obi tokwaa anyi utu.

Ka anyị nye ya otuto.

N'ihì na ọlulù di na nwunye nke Nwa Aturù ahụ eruola,  
nwunye ya edoziekwala onwe ya.

<sup>8</sup> E nyela ya ezi akwa ọcha nke na-enweghị ntụpọ ọbụla,  
na nke dị nnọọ ezi ọcha ka o yikwasị onwe ya.”

(Ezi akwa ọcha ahụ nọchiri anya ọrụ ezi omume nke ndị nsọ rụrụ.)

<sup>9</sup> Mmuọ ozi ahụ gwara m sị, “Dee nke a: Ngozi dịrị ndị ahụ a kporo ka ha bịa soro n'oriri ọlulù nwunye Nwa Aturù ahụ.” O gwakwara m sị, “N'eziokwu, ndị a bụ okwu nke Chineke.”

<sup>10</sup> Adara m n'ala n'ụkwụ ya ikpo isiala nye ya, ma o gwara m sị, “O kwesighi ka i kpo isiala nye m n'ihì na abụ m naanị onyeozì ibe gi, na dika otutu umunna gi ndi na-agba ama banyere Jisos. O bu naanị Chineke ka i kwesiri ikpo isiala nye. N'ihì na o bu Mmuọ nke amuma na-agba ama ihe banyere Jisos.”

### *Onye nọkwasiri n'elu inyinya ọcha*

<sup>11</sup> Mgbe ahụ kwa, elere m anya hụ ka eluigwe meghere. Ahụkwara m otu inyinya di ọcha. Onye nọkwasiri n'elu ya bụ onye a na-akpo Onye kwesiri ntukwasị obi na Onye eziokwu. O bụ onye na-ekpe ikpe n'uzo ziri ezi na-ebukwa agha.

<sup>12</sup> Anya ya na-acha dika ire oku. Otutu okpueze dikwa ya n'isi. Otu aha nke naanị ya maara omimi ya ka e dekwasiri ya n'egedege ihu.

13 E gbokwasiri ya uwe mwuda e denyere n'obara. Aha a na-akpo ya bu Okwu Chineke.

14 Usuu ndi agha nke eluigwe, ndi yi uwe ezi akwa ocha, na-enweghi ntupo, no n'elu inyinya ocha na-eso ya.

15 O kpu mma agha di nko nonu ya, nke o ji egbutu mba niile. "O ga-eji mkpara igwe achi ha."\* O na-azochakwa mkpuru vaini n'ebe inara mmanya nke iwe oku nke Chineke Onye puru ime ihe niile.

16 Otu aha ka e dere n'elu uwe ya na n'elu apata ya:

Eze kachasi ndi eze niile, na Onyenwe kachasi ndi nweni niile.

17 Mgbe ahụ, ahuru m otu mmuo ozi ka o guzo n'ime anyanwu na-eti mkpu n'oke olu, na-akpoku umu nunu niile na-eke n'etiti mbara eluigwe, "Bianu! Zukoonu maka oke oriri nke Chineke.

18 Bianu soro rie anu ahụ ndi eze, na ndi ochiagha, na ndiisi agha. Sorokwanu rie anu ahụ inyinya na anu ahụ ndi nokwasiri n'elu ha. Riekwanu anu ahụ ndi mmadu, ndi ukwu na ndi nta, ndi ohu na ndi nweere onwe ha."

19 Mgbe ahụ, ahuru m anu ohia ojoo ahụ ya na ndi eze niile di n'awa, na ndi agha ha, ka ha zokotara ibu agha megide onye ahụ nokwasiri n'elu inyinya ahụ na ndi agha ya.

20 Ma e jidere anu ohia ahụ, ya na onye amuma ugha ahụ onye nke nooro n'ihu ya gosi ihe iribama nke o jiri duhie ndi niile natara akara nke anu ohia ahụ, ya na ndi kpooro ihe oyiyi ya

---

\* 19:15 Abụ 2:9

isiala. A tũnyere anũ ọhĩa ahũ na onye amũma ụgha ya na ndũ n'ime ọdọ ọkũ e ji nkume na-enwu ọkũ kwanye.

<sup>21</sup> Ndi agha ha ọdũrũnũ ka e jikwa mma agha di nkọ, nke di n'ọnũ onye ahũ nọ n'elu inyinya ọcha ahũ gbuo. Ụmũ anũ ufe niile nke eluigwe rikwara ozu ha.

## 20

### *Puku afo ahũ*

<sup>1</sup> Mgbe ahũ kwa, ahũrũ m otu mmũọ ozi ka o si n'eluigwe na-aridata, o ji mkpisi igodo e ji atũghe olulu Abis ahũ. O jikwa eriri igwe di ukwuu n'aka ya.

<sup>2</sup> O jidere agwọ ochie ahũ, bũ agwọ ochie ahũ, onye bũ Ekwensu na Setan, kee ya agbũ otu puku afo.

<sup>3</sup> Emesĩa, a tũnyere ya n'ime olulu Abis ahũ, tũchie ụzọ ya. Ọ kakwara akara n'elu ya ka agwọ ochie ahũ hapũ inwekwa ike iduhie mba niile di n'ũwa ọzọ tutu ruo mgbe puku afo gasiri. Mgbe afo ndi a zuru, a ga-atoghepũ ya ka ọ gagharĩa nwantintĩ oge.

### *Mbilite n'ọnwũ nke mbũ*

<sup>4</sup> Mgbe ahũ, ahũkwara m ocheeze, hũkwa ndi nọ n'elu ya. Ha bũ ndi e nyere ike ikpe ikpe. Ahũkwara m mkpũrũobi ndi ahũ e bepũrũ isi n'ihĩ na ha gbaara Jisọs akaebe, kwusakwa okwu Chineke. Ha akpọbeghi isiala nye anũ ọhĩa ahũ maọbũ ihe oyiyi ya. Ha enweghi akara anũ ọhĩa ahũ n'egedege ihu ha, maọbũ n'aka ha. Ha

dịkwa ndụ ọzọ, sorokwa Kraịst chịa otu puku afo.

<sup>5</sup> Nke a bụ mbilite n'ọnwu nke mbụ. Ndi fọdurụ n'etiti ndi nwurụ anwu esoghi bilite n'ọnwu tutu ruo mgbe puku afo gafesiri.

<sup>6</sup> Ndi a goziri agozi na ndi di nsọ bụ ndi ahụ ketara oke na mbilite n'ọnwu nke mbụ ahụ. Onwu nke abụọ enweghi ike n'ebe ha nọ, n'ihu na ha ga-abụ ndi nchụaja Chineke na nke Kraịst, sorokwa ya chịa ochichi puku afo.

### *Ikpe e kpere Setan*

<sup>7</sup> Mgbe puku afo ahụ gafesiri, a ga-emekwa ka ekwensu si n'ulo mkporo ya puta.

<sup>8</sup> O ga-apukwa jeharịa iduhie mba niile nọ n'akuku anọ nke uwa, ya bụ Gog na Magog, o ga-akpokota ha maka agha. Onuogugu ha dika aja di n'ikpere osimiri.

<sup>9</sup> Ha biliri agha guzo n'ụwa niile, gbaa ulo ikwu nke ndi nsọ Chineke huru n'anya gburugburu. Ma oku sitere n'elugwe gbadata repia ha.

<sup>10</sup> Mgbe ahụ, ekwensu ahụ dufuru ha ka a ga-atanye n'odo oku e ji nkume na-enwu oku kwanye. Ebe ahụ ka o ga-anọ, ya na anu ohia ojoo ahụ, na onye amuma ugha ya. Ha ga-anokwa n'onodu ahụ mgbu ehie na abali ruo mgbe ebighi ebi.

### *Ikpe Ikpeazu*

<sup>11</sup> Ahukwara m otu ocheeze ocha buru ibu, na onye nokwasiri n'elu ya. Uwa na mbara eluigwe si n'ihu ya gbapu, ahukwaghi ebe obula nye ha.

<sup>12</sup> Ahuru m ndi niile nwuru anwu, ndi ukwu na ndi nta, ka ha guzo n'ihu ocheeze ahụ.

E meghere akwukwo di iche iche, meghekwa akwukwo ozo, nke bu akwukwo nke ndu. E sitekwara n'iche niile e dere n'akwukwo ahụ kpee ndi a niile nwuru anwu ikpe dika oru ha ruru si di.

<sup>13</sup> Oke osimiri niile nyeghachiri ndi niile nwuru no n'ime ha. Otu a kwa, onwu na ala mmuo nyeghachikwara ndi nwuru anwu di n'ime ha. E kpekwarara onye obula ikpe dika oru ya si di.

<sup>14</sup> Emesia, a tunyere onwu na oku ala mmuo n'ime odo oku ahụ. Nke a bu onwu nke ugboro abuo nke bu odo oku.

<sup>15</sup> Onye obula a na-achotaghị ebe e dere aha ya n'akwukwo nke ndu ahụ, ka a tunyere n'ime odo oku ahụ.

## 21

### *Eluigwe ohuru na uwa ohuru*

<sup>1</sup> Mgbe ahụ, ahuru m eluigwe ohuru na uwa ohuru.\* Eluigwe nke mbu na uwa nke mbu agabigala, osimiri adighikwa.

<sup>2</sup> Ahukwara obodo nsọ ahụ bu Jerusalem ohuru ka o si n'eluigwe ebe Chineke no naridata. O mara mma dika nwaagboghọ ejikwara nke oma maka igakwuru di ya.

<sup>3</sup> Anukwara m oke olu si n'oocheeze ahụ kwuo okwu si, "Leenu! Ebe obibi Chineke adila ugbo a n'etiti umu mmadu. O ga-ebinyere ha. Ha ga-abukwa ndi ya, n'ezie, Chineke n'onwe ya ganokwa n'etiti ha burukwa Chineke ha.

---

\* 21:1 Aiz 65:17

<sup>4</sup> Ọ ga-ehichapụ anya mmiri niile dị n'anya ha. Ọnwụ agaghị adikwa ọzọ.† Ọ buladi iru ujụ na ikwa akwa na ahụhụ agaghị adikwa. Ihe ndi ochie niile agabigala.”

<sup>5</sup> Onye ahụ nọ n'ocheeze ahụ kwuru si, “Lee, ana m eme ka ihe niile dị ọhụrụ.” Mgbe ahụ, ọ sikwara, “Detuo ihe ndi a, n'ihia na okwu ndi a bu ihe e kwesiri itukwasi obi, burukwa eziokwu.”

<sup>6</sup> Ọ siri m, “E mezuola ihe niile. Abụ m Alfa na Omega, Mmalite na Ọgwugwu. Aga m enye onye akpiri na-akpo nkụ mmiri nke si n'isi iyi mmiri nke ndu dika ihe onyinye.

<sup>7</sup> Ndi ọbula na-emeri emeri ga-enweta ihe nketa ndi a. Aga m abukwa Chineke ha, ha onwe ha ga-abu umu m.

<sup>8</sup> Ma ndi na-atu ujo, ndi na-ekweghi ekwe, na ndi na-emeto onwe ha, na ndi ogbu mmadu, na ndi na-akwa iko, na ndi ha na mmuo ojojo na-akparita uka, na ndi na-ekpere arusi, na ndi ugha niile, ihe ha ga-eketa bu ikpe omuma nke ibanye n'ime olulu ahụ e ji nkume na-enwu oku kwanye oku. Nke bu onwu nke ugboro abuo.”

### *Jerusalem oheru*

<sup>9</sup> Otu n'ime ndi mmuo ozi asaa ahụ, nke ji efere asaa ahụ nke ihe ntaramahuhụ di n'ime ya biakwutere m si m, “Soro m, ka m gosi gi nwaagboghohu ahụ bu nwunye Nwa Aturu ahụ.”

<sup>10</sup> O buuru m n'ime Mmuo buga m n'otu ugwu buru ibu nke idi elu ya dikwa ukwu. O gosiri m obodo nsọ ahụ bu Jerusalem ka o si na mbara eluigwe ebe Chineke nọ na-aridata.

---

† 21:4 Aiz 25:8

11 O juputara n'ebube Chineke, na-enwu ma na-achakwa dika nkume dikarisiri oke onuahia, dika nkume jasper, na-enwu dika kristal.

12 Mgbidi ya niile di obosara dikwa elu. O nwekwara onu uzọ iri na abuo. O bukwana ndi mmuo ozi iri na abuo na-eche onu uzọ ndi a nche. E dekwara aha ebo iri na abuo nke umu Izrel n'onu uzọ ama ndi a n'otu n'otu.

13 Onu uzọ ama ato di n'akuku owuwa anyanwu, ato di n'akuku uguwu, ato di n'akuku ndida, ebe ato di n'akuku odida anyanwu.

14 Mgbidi ahụ nwere nkume iri na abuo e ji toọ ntọala ya. N'elu nkume ndi a n'otu n'otu ka e dere aha ndi ozi iri na abuo nke Nwa Aturu ahụ.

15 Onye ahụ na-agwa m okwu ji osisi e ji atụ ihe, nke e ji ọlaedo mee, n'aka ya. O ji ya tọ obodo ahụ na onu uzọ ama ya, na mgbidi ya.

16 N'obodo ahụ, enweghi otu akuku n'ime akuku anọ nke mgbidi ya kariri ibe ya. Ogologo ya na obodobo ya ha otu. O ji ihe otutu tọ ya, ogologo ya na obodobo nakwa idi elu ya ha, otutu ya di puku kilomita abuo na nari kilomita abuo.‡

17 O tukwara idi igbidi nke mgbidi ahụ choputa na o di nari nzo ukwu ato, dika ihe otutu nke mmuo ozi ahụ si guputa.

### *Ima mma nke obodo ahụ*

18 Ihe e ji ruo mgbidi ya bu nkume di oke onuahia a na-akpo jasper, jiri ezi ọlaedo a

---

‡ 21:16 Ya bu otu puku na nari mailu anọ.



nụchara anụcha, nke na-enwu dịka enyo dị ọcha ruọ obodo ahụ.

<sup>19</sup> E ji nkume niile dị oke ọñụahịa choọ ntọala mgbidi obodo ahụ mma. Ntọala nke mbụ, bụ nkume a na-akpọ jaspā, ntọala nke abụọ, nkume a na-akpọ safaiā, ntọala nke atọ, nkume a na-akpọ kaldoni, nke anọ, nkume a na-akpọ emeralūdu,

<sup>20</sup> nke ise, nkume a na-akpọ ọniks, nke isii, nkume a na-akpọ kanelian, nke asaa, nkume a na-akpọ krisolaīt, nke asatọ, nkume a na-akpọ beril, nke itoolu, nkume a na-akpọ topaazi, nke iri, nkume a na-akpọ krisoprez, nke iri na otu, nkume a na-akpọ jasint, nke iri na abụọ, nkume a na-akpọ ametisiti.

<sup>21</sup> Onụ ụzọ ama iri na abụọ ahụ bụ pieal iri na abụọ, ọñụ ụzọ ama ọbụla ka e ji otu nkume pieal ruọ n'otu n'otu. Ihe e ji ruọ okporouzo dị n'obodo ahụ bụ naanị ọlaedo a nụchara anụcha ọbụla, nke dị ọcha dịka enyo e hichaziri nke ọma.

<sup>22</sup> O nweghị ụlonsọ ukwu ọbụla m huru n'ime obodo ahụ n'ihi na Onyenwe anyị Chineke, Onye pụrụ ime ihe niile na Nwa Aturu ahụ bụ ụlonsọ ukwu obodo ahụ nwere.

<sup>23</sup> O dīkwaghị mkpa ọ dīrī obodo ahụ ka anwu maobu ọñwa mukwasī ya, n'ihi na ebube nke Chineke bụ ihè ya, oriōna ya bukwa Nwa aturu ahụ.

<sup>24</sup> Mba niile ga-eji ihè ya jegharīa. Ndị eze ụwa niile ga-abīakwa webata ebube ha n'ime ya.

<sup>25</sup> A naghī emechi ọñụ ụzọ ama obodo ahụ emechi. Ha na-eghe oghe ụbochī niile n'ihi abalī

ọbụla adighikwa n'ebe ahụ.

<sup>26</sup> Ebube na nsopuru nke mba niile ka a ga-ewebata n'ime ya.

<sup>27</sup> O dikwaghi ihe obula ruru aru ga-abata n'ime ya. Otu a kwa, o dikwaghi onye n'eme ihe aru, maobu onye ugha ga-abata n'ime ya, kama o bu naani ndi ahụ e dere aha ha n'akwukwo nke ndu Nwa Aturu ahụ.

## 22

### *Mmiri na-enye ndu*

<sup>1</sup> Mmuo ozi ahụ gosiri m iyi ahụ e si ekute mmiri nke na-enye ndu nke na-enwu dika kristal. O sikwa n'okpuru ocheeze Chineke na Nwa aturu ahụ na-asoputa,

<sup>2</sup> n'etiti okporouzo ahụ di n'obodo ahụ. N'akuku aka nri na aka ekpe iyi ahụ, a ga-ahụ osisi ahụ na-enye ndu. Osis ndi a na-amị ụzo mkpuru iri na abuo di iche iche. Ha na-amiputa mkpuru oheru kwa onwa obula. Akwukwo osisi ahụ waputara bu ogwu e ji agwo mba niile.

<sup>3</sup> A gaghị ahụ ihe obula a buru onu n'ime obodo ahụ. Ocheeze Chineke na nke Nwa aturu ahụ ga-adị n'obodo ahụ. Ndi ohu ya ga-efekwa ya ofufe.

<sup>4</sup> Ha ga-ahukwa ihu ya, a ga-edekwa aha ya n'egedege ihu ha.

<sup>5</sup> Abali agaghị adikwa ozo, imunye orioma agaghị adikwa mkpa. Mkpa ihè anwu na-enye agaghị adikwa n'ihu na Onyenwe anyi Chineke ga-abu ihè ha, ha ga-achikwa achi dika eze ruo mgbe ebighi ebi.

### *Ọbibia Jisọs*

<sup>6</sup> Mmuọ ozi ahụ gwara m, “Okwu ndị a bụ ihe e kwesiri itukwasị obi, burukwa eziokwu. Onyenwe anyị, bụ Chineke, onye na-enye ndị amụma Mmuọ ya ezitela mmuọ ozi ya igosi umuodibo ya ihe ndị ahụ ga-emezu n’oge na-adighi anya.

<sup>7</sup> “Lee, ana m abia ọsiiso. Ngozi na-adiri onye ahụ na-edebe okwu amụma ndị a di n’akwukwo a.”

<sup>8</sup> Mụ onwe m bụ Jọn, huru ihe ndị a niile, nukwa ha. Mgbe m huru ma nuchaa ihe ndị a niile, adara m n’ukwu mmuọ ozi a gosiri m ha ikpo isiala nye ya.

<sup>9</sup> Ma o siri m, “Emela ihe di otu ahụ! Mụ onwe m bukwa odibo Jisọs dika gi onwe gi, na dika umunna gi ndi amuma, na dika ndi ahụ niile na-edebe okwu niile e dere n’akwukwo a. Kporo Chineke isiala.”

<sup>10</sup> Ma o siri, “Akachila okwu amuma ndi a di n’akwukwo akara, n’ihi na oge adila nso.

<sup>11</sup> Ka ndi niile na-eme ajo omume gaa n’ihu na-eme ajo omume, ka ndi na-adighi ocha gaa n’ihu buru ndi na-adighi ocha, ka ndi na-eme ezi ihe gaa n’ihu na-eme ezi ihe, ka ndi di nso gaa n’ihu buru ndi di nso.”

### *Ido aka na nti nakwa okpukpo oku*

<sup>12</sup> “Lee, ana m abia ọsiiso! Ugwo oru m ga-enye onye obula dika oru o ruru si di dikwa m n’aka.

13 Abụ m Alfa na Omega. Onye mbụ na Onye ikpeazụ, Mmalite na Ogwugwu.

14 “Ngozi na-adiri ndi ahụ sara uwe ha mmiri, ka ha si otu a buru ndi na-enweta oke na mkpuru si n’osisi ahụ na-enye ndu, ndi ga-enwe ike isite n’onu uzọ ama ahụ baa n’ime obodo ahụ.

15 N’azu obodo ka ndi ahụ bu nkita no, ha na ndi niile na-agba afa, na ndi niile na-akwa iko, na ndi niile na-egbu mmadu, na ndi niile na-ekpere arusi, na ndi niile huru ugha n’anya ma na-emekwa ya.

16 “Mu onwe m, bu Jisos ezitela mmuo ozi m ka o gbara unu ama a nye nzuko m niile. O bu m bu Mgborogwu na Mkpuru Devid. Abukwa m Kpakpando ututu ahụ na-enwu enwu.”

17 Mmuo Nso na nwanyi ahụ a na-alu oheru na-asi, “Bia!” Ka onye obula nuru okwu a kwuo si, “Bia!” Onye akpiri na-akpo nku ya bia, onye obula chorọ ya bia nuru mmiri na-enye ndu na-akwughi ugwo obula.

18 Ana m ado onye obula nuru okwu amuma di n’akwukwo a aka na nti, si, o buru na onye obula atukwasị ihe obula n’elu ha, Chineke ga-atukwasiri onye ahụ ihe ntaramahuhu ahụ niile e kwuru maka ha n’akwukwo a.

19 O burukwa na onye obula ewepu okwu obula n’akwukwo amuma a, Chineke ga-ewepu oke o nwere n’osisi ahụ na-enye ndu, na oke o

nwere n'obodo nsọ ahụ, nke e kwuru okwu ha n'akwụkwọ a.

<sup>20</sup> Onye ahụ gbara ama ihe ndị a niile na-asị,  
“N’ezie, ana m abịa ọsịsọ.”

Amen. Bịa, Onyenwe anyị Jisọs.

<sup>21</sup> Ka amara Onyenwe anyị Jisọs dinyere ndị nsọ niile. Amen.

**Biblica® Baiḅḅuḅ Nṣo n'Igbo Ndị Ugbu a nke  
dịrị onye ọbụla igu**  
**The Holy Bible in the Igbo language of Nigeria:**  
**Biblica® Baiḅḅuḅ Nṣo n'Igbo Ndị Ugbu a nke dịrị  
onye ọbụla igu**

copyright © 2020 Biblica, Inc.

Language: Igbo

Contributor: Biblica, Inc.

This work is made available under the Creative Commons Attribution-ShareAlike 4.0 International License (CC BY-SA). To view a copy of this license, visit <http://creativecommons.org/licenses/by-sa/4.0> or send a letter to Creative Commons, PO Box 1866, Mountain View, CA 94042, USA.

Biblica® is a trademark registered by Biblica, Inc., and use of the Biblica® trademark requires the written permission of Biblica, Inc. Under the terms of the CC BY-SA license, you may copy and redistribute this unmodified work as long as you keep the Biblica® trademark intact. If you modify a copy or translate this work, thereby creating a derivative work, you must remove the Biblica® trademark. On the derivative work, you must indicate what changes you have made and attribute the work as follows: “The original work by Biblica, Inc. is available for free at [www.biblica.com](http://www.biblica.com) and [open.bible](http://open.bible).”

Notice of copyright must appear on the title or copyright page of the work as follows:

Biblica® Baiḅḅuḅ Nṣo n'Igbo Ndị Ugbu a nke dịrị onye ọbụla igu

Ndị Biblica, Inc. degharịrị ya n'afọ © 1980, 1988, 2019, 2020

Biblica® Open Igbo Contemporary Bible™

Copyright © 1980, 1988, 2019, 2020 by Biblica, Inc.

“Biblica” bụ akara e ji mara ụlọ ọrụ a, nke edebanyere dika iwu si kwado n'ụlọ ọrụ dị n'obodo United States, ebe a na-enye akara a na ikike maka azụm ahịa ndị Biblica, Inc. Ọ bụ ha ka e nyere ikike idenye ya.

“Biblica” is a trademark registered in the United States Patent and Trademark Office by Biblica, Inc. Used with permission.

You must also make your derivative work available under the same license (CC BY-SA).

If you would like to notify Biblica, Inc. regarding your translation of this work, please contact us at <https://open.bible/contact-us>.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-12

---

PDF generated using Haiola and XeLaTeX on 18 Mar 2025 from source files dated 13 Apr 2023

e2303256-375f-5385-8ff3-d387f2bc9c78